

SENTENZA TAL-QORTI TAL-PRIM'ISTANZA (It-Tmien Awla)

1 ta' Lulju 2009*

Fil-Kawzi magħquda T-273/06 u T-297/06,

ISD Polska sp. z o.o., stabbilita f'Varsavja (il-Polonja),

Industrial Union of Donbass Corp., stabbilita f'Donetsk (l-Ukrajna), inizjalment irrapprezentata minn C. Rapin u E. Van den Haute, imbagħad minn C. Rapin, E. Van den Haute u C. Pétermann, avukati,

rikorrenti fil-Kawża T-273/06,

ISD Polska sp. z o.o. (preċedentement Majątek Hutniczy sp. z o.o.), stabbilita f'Varsavja, inizjalment irrapprezentata minn C. Rapin u E. Van den Haute, imbagħad minn C. Rapin, E. Van den Haute u C. Pétermann, avukati,

rikorrenti fil-Kawża T-297/06,

* Lingwa tal-kawża: il-Franċiż.

VS

Il-Kummissjoni tal-Komunitajiet Ewropej, irrapprezentata minn C. Giolito u A. Stobiecka-Kuik, bħala aġenti,

konvenuta,

li għandhom bħala suġġett talbiet għall-annullament parzjali tad-Deċiżjoni tal-Kummissjoni 2006/937/KE, tal-5 ta' Lulju 2005 dwar l-għajnuna mill-Istat C 20/04 (ex NN 25/04) favur il-produttur tal-azzar Huta Częstochowa S.A. (ĠU 2006, L 366, p. 1), sa fejn tiddikjara ċerta għajnuna inkompatibbli mas-suq komuni u tordna lir-Repubblika tal-Polonja tirkupraha.

IL-QORTI TAL-PRIM'ISTANZA
TAL-KOMUNITAJIET EWROPEJ (It-Tmien Awla),

komposta minn M. E. Martins Ribeiro, President tal-Awla, S. Papasavvas u A. Dittrich (Relatur), Imħallfin,

Reġistratur: K. Pocheć, Amministratur,

wara li rat il-proċedura bil-miktub u wara s-seduta tat-3 ta' Settembru 2008,

tagħti l-preżenti

Sentenza

Il-kuntest ġuridiku

- ¹ Skont l-Artikolu 8 tal-Protokoll Nru 2 dwar il-prodotti KEFA tal-Ftehim Ewropew tas-16 ta' Dicembru 1991 li jstabbilixxi assoċjazzjoni bejn il-Komunitajiet Ewropej u l-Istati Membri tagħhom, minn naħa, u r-Repubblika tal-Polonja, min-naħa l-oħra (ĠU 1993, L 348, p. 2; iktar 'il quddiem il-“Protokoll Nru 2”):

“1. Dawn li ġejjin huma inkompatibbli mal-funzjonament korrett tal-ftehim, sa fejn jistgħu jaffettwaw il-kummerċ bejn il-Komunità u l-Polonja:

[...]

- iii) l-ghajjnuna pubblika ta' kull tip, minbarra derogi awtorizzati bis-saħħa tat-Trattat KEFA.

[...]

4. Il-partijiet jaqblu li matul l-ewwel hames snin wara d-dhul fis-sehħ tal-ftehim u b'deroga mill-paragrafu 1(iii), ir-Repubblika tal-Polonja hija eċċezzjonalment awtorizzata, fir-rigward tal-prodotti "tal-azzar KEFA", li tagħti għajna pubblika għar-ristrutturazzjoni, bil-kundizzjoni li:

- il-programm ta' ristrutturazzjoni jkun marbut ma' pjan ġenerali ta' razjonalizzazzjoni u ta' tnaqqis tal-kapaċitajiet fil-Polonja,

- din l-għajna tikkontribwixxi għall-vijabbiltà tal-imprizi benefiċjarji f'kundizzjonijiet normali tas-suq fi tmiem il-perijodu ta' ristrutturazzjoni,

- l-ammont u l-iskala ta' din l-għajna jkunu limitati għal-livelli strettament necessarji sabiex terġa' tiġi stabbilita din il-vijabbiltà u għandhom jitnaqqsu gradwalment.

B'kunsiderazzjoni għas-sitwazzjoni ekonomika tar-Repubblika tal-Polonja, il-kunsill ta' assoċjazzjoni għandu jiddeċiedi dwar il-possibbiltà li l-imsemmi perijodu ta' hames snin jiġi estiż." [traduzzjoni mhux ufficjali]

² Id-Deciżjoni tal-Kunsill ta' Assoċjazzjoni UE-Polonja Nru 3/2002 tat-23 ta' Ottubru 2002 li testendi l-perijodu pprovdut fl-Artikolu 8(4) tal-Protokoll Nru 2 (ĠU 2003, L 186, p. 38), estendiet bi tmien snin addizzjonali b'effett mill-1 ta' Jannar 1997, jiġifieri sad-data tas-shubija tar-Repubblika tal-Polonja mal-Unjoni Ewropea, il-perijodu li matulu r-Repubblika tal-Polonja kienet eċċezzjonalment awtorizzata, fir-rigward tal-

prodotti “tal-azzar” sabiex tagħti għajnuna pubblika għar-ristrutturazzjoni skont il-modalitajiet ipprovduti fl-Artikolu 8(4) tal-Protokoll Nru 2. L-Artikolu 2 tagħha jipprovdi:

“Ir-[Repubblika tal-]Polonja għandha tissottometti lill-Kummissjoni [...] programm ta’ ristrutturazzjoni u pjanijiet ta’ hidma li jissodisfaw ir-rekwiżiti elenkati fl-Artikolu 8(4) tal-protokoll [Nru] 2 u li ġew stmati u aċċettati mill-awtorità nazzjonali tagħha inkarigata mis-sorveljanza tal-għajnuna pubblika (Uffiċċju tal-Kompetizzjoni u tal-Protezzjoni tal-Konsumatur).” [traduzzjoni mhux uffiċjali]

- 3 Il-Protokoll Nru 8 dwar ir-ristrutturazzjoni tal-industrija tal-azzar Pollakka anness mal-Att li jirrigwarda l-kondizzjonijiet tal-adeżjoni tar-Repubblika Ċeka, ir-Repubblika tal-Estonja, ir-Repubblika ta’ Ċipru, ir-Repubblika tal-Latvja, ir-Repubblika tal-Litwanja, ir-Repubblika tal-Ungerija, ir-Repubblika ta’ Malta, ir-Repubblika tal-Polonja, ir-Repubblika tas-Slovenja u r-Repubblika tas-Slovakkja u l-aġġustamenti għat-trattati li fuqhom hija stabbilita l-Unjoni Ewropea (ĠU 2003, L 236, p. 948; iktar ’il quddiem il-“Protokoll Nru 8”) awtorizza lir-Repubblika tal-Polonja, b’deroga mir-regoli ġenerali dwar l-għajnuna mill-Istat, li tagħti għajnuna għar-ristrutturazzjoni tas-settur tal-azzar tagħha abbażi tal-modalitajiet stabbiliti fil-pjan ta’ ristrutturazzjoni u taħt il-kundizzjonijiet ipprovduti f’dan il-protokoll. Dan jipprovdi b’mod partikolari:

“1. Minkejja l-Artikoli 87 [KE] u 88 [KE], għajnuna mill-Istat mogħtija mi[r-Repubblika tal-]Polonja għall-iskopijiet ta’ ristrutturar [ristrutturazzjoni] ta’ partijiet speċifiċi ta’ l-industrija ta’ l-azzar tal-Polonja għandha tiqies bħala kompatibbli mas-suq komuni sakemm:

- il-perijodu li jipprovdi għalih l-Artikolu 8(4) tal-Protokoll Nru. 2 [...] ġie estiz sad-data ta’ l-adeżjoni,

- it-termini stipulati mill-pjan tar-ristrutturar li abbazi tiegħu gie estiż il-Protokoll imsemmi hawn fuq, jitharsu matul il-perijodu 2002-2006,

- il-kondizzjonijiet stipulati minn dan il-Protokoll jitwettqu, u

- ma tithallas mill-Istat ebda għajjnuna għal ristrutturar lill-industrija ta' l-azzar tal-Polonja wara d-data ta' l-adeżjoni.

2. [...]

3. Huma biss il-kumpanniji li huma mniżżla fl-Anness 1 (minn hawn 'il quddiem imsejha 'il-kumpanniji benefiċjarji') li għandhom ikunu eliġibbli għall-għajjnuna mogħtija mill-Istat fil-qafas tal-programm Pollakk tar-ristrutturar ta' l-azzar.

4. Kumpannija benefiċjarja ma tistax:

- a) fil-każ ta' fużjoni ma' kumpannija li mhix imniżżla fl-Anness 1, tgħaddi l-benefiċċju ta' l-għajjnuna mogħtija lill-kumpannija benefiċjarja;

- b) tassumi l-assi ta' xi kumpannija li mhix inkluża fl-Anness 1 li hi dikjarata falluta fil-perijodu sal-31 ta' Diċembru 2006.

5. [...]

6. L-ghajjnuna għar-ristrutturar mogħtija lill-kumpanniji benefiċjarji għandha tiġi determinata abbażi tal-ġustifikazzjonijiet stipulati fil-pjan approvat tal-Polonja għar-ristrutturar ta' l-azzar u fil-pjanijiet ta' negozju individwali kif approvati mill-Kunsill. Iżda f'kull każ l-ghajjnuna mħallsa matul il-perijodu 1997-2003 u l-ammont globali tagħha ma għandhomx jaqbzu s-somma ta' PLN 3 387 070 000.

[...]

L-ebda għajjnuna oħra mill-Istat ma għandha tingħata mi[r-Repubblika tal-]Polonja għal skopijiet ta' ristrutturar ta' l-industrija ta' l-azzar tal-Polonja.

[...]

10. Kull bidla sussegwenti fil-pjan globali tar-ristrutturar u l-pjanijiet individwali għandu jkollha l-kunsens tal-Kummissjoni, u fejn ikun il-każ, tal-Kunsill.

[...]

18. Jekk il-kontroll juri li:

[...]

- c) matul il-perijodu ta' ristrutturar i[r-repubblika tal-]Polonja tkun tat iżjed għajnuna mill-Istat li tkun nkompatibbli lill-industrija ta' l-azzar u lill-kumpanniji benefiċjarji b'mod partikolari,

l-arranġamenti transitorji li jinsabu f'dan il-Protokoll ikunu bla effett.

Il-Kummissjoni għandha tiegħu l-passi xierqa li jkunu jehtieġu lil kull kumpannija konċernata tagħti lura kull għajnuna mogħtija bi ksur tal-kondizzjonijiet stipulati f'dan il-Protokoll.”

- ⁴ Id-Deciżjoni tal-Kunsill 2003/588/KE tal-21 ta' Lulju 2003 dwar l-osservanza tal-kundizzjonijiet stabbiliti fl-Artikolu 3 tad-Deciżjoni Nru 3/2002 (ĠU L 199, p. 17) tipprovdi fl-uniku artikolu tagħha:

“Il-programm ta' ristrutturazzjoni u l-pjanijiet ta' ħidma pprezentati quddiem il-Kummissjoni mir-[Repubblika tal-]Polonja fl-4 ta' April 2003 skont l-Artikolu 2 tad-Deciżjoni Nru 3/2002 [...] jissodisfaw ir-rekwiżiti tal-Artikolu 8(4) tal-Protokoll Nru 2.” [traduzzjoni mhux uffiċjali]

- 5 Ir-Regolament tal-Kunsill (KE) Nru 659/1999 tat-22 ta' Marzu 1999 li jistabbilixxi regoli dettaljati għall-applikazzjoni tal-Artikolu [88] tat-Trattat tal-KE (ĠU Edizzjoni Speċjali bil-Malti: Kapitolu 8, Vol. 1, p. 339) jipprovdi fl-Artikolu 6(1):

“Id-deċiżjoni li tinbeda l-proċedura ta' investigazzjoni formali għandha tiġbor fil-qosor l-kwistjonijiet rilevanti tal-fatti u liġi, għandha tinkludi stima preliminari tal-Kummissjoni dwar il-karattru tal-miżura proposta u għandha tqiegħed [tesponi] id-dubji dwar il-kompatibilità tagħha mas-suq komuni. Id-deċiżjoni għandha ssejjaħ lill-Istat Membru kkonċernat u lil partijiet interessati oħra sabiex jissottomettu l-kummenti f'perjodu preskritt li normalment ma għandux ikun aktar minn xahar. F'każijiet ġustifikati, il-Kummissjoni għandha testendi l-perjodu preskritt.”

- 6 L-Artikolu 7(5) ta' dan ir-regolament jipprovdi:

“Fejn il-Kummissjoni ssib li l-għajjnuna notifikata m'hijiex kompatibbli mas-suq komuni, għandha tiddeċiedi li dik l-għajjnuna m'għandhiex tiddaħħal fis-seħħ (minn hawn 'l quddiem imsejja 'deċiżjoni negattiva').”

- 7 L-Artikolu 14 tar-Regolament Nru 659/1999 jipprovdi:

“1. Fejn jittieħdu deċiżjonijiet negattivi f'każijiet ta' għajjnuna llegali, il-Kummissjoni għandha tiddeċiedi li l-Istat Membru kkonċernat għandu jieħu l-miżuri kollha meħtieġa sabiex jirkupra l-għajjnuna mill-benefiċjarju (minn hawn 'l quddiem imsejja 'deċiżjoni ta' rkupru'). Il-Kummissjoni m'għandhiex teħtieġ ir-rkupru ta' l-għajjnuna jekk dan ikun kuntrarju għal prinċipju ġenerali tal-liġi tal-Komunità.

2. L-ghajjnuna li ser tkun rikuperata skond deċiżjoni ta' rkupru għandha tinkludi l-imghax [interessi] f'rata xierqa ffixsata mill-Kummissjoni. L-imghax għandu jkun pagabbli mid-data li fiha l-ghajjnuna llegali kienet fid-disposizzjoni tal-benefiċjarju sad-data li fiha kienet irkuprata.

3. [...]"

8 Skont l-Artikolu 20(1) ta' dan ir-regolament:

"Kull parti interessata tista' tissottometti kummenti skond l-Artikolu 6 wara deċiżjoni tal-Kummissjoni li tinbeda l-proċedura ta' investigazzjoni formali. Kull parti interessata li ssottomettiet dawn il-kummenti u kull benefiċjarju ta' ghajjnuna individwali għandha tintbghatilhom kopja tad-deċiżjoni mehuda mill-Kummissjoni skond l-Artikolu 7."

9 Ir-Regolament tal-Kummissjoni (KE) Nru 794/2004 tal-21 ta' April 2004 li jimplementa r-Regolament tal-Kunsill (KE) Nru 659/1999 li jippreskrivi regoli dettaljati għall-applikazzjoni tal-Artikolu [88] tat-Trattat (ĠU Edizzjoni Speċjali bil-Malti: Kapitolu 8, Vol. 4, p. 3) jipprovdi fl-Artikolu 9 tiegħu:

"1. Sakemm ma jkunx provdut mod ieħor f'xi deċiżjoni speċifika ir-rata ta' mgħax [interessi] li għandha tintuża għall-irkupru ta' ghajjnuna ta' l-Istat mogħtija bi ksur ta' l-Artikolu 88(3) [KE] għandha tkun rata perċentwali annwali ffixsata għal kull sena kalendarja.

Din għandha tiġi kalkolata fuq il-bażi tal-medja tar-rati għal hames snin ta' skambju bejn banek għal Settembru, Ottubru u Novembru tas-sena li tiġi qabel, miżjuda b'75

punt bażiku. F'każijiet debitament ġustifikati, l-Kummissjoni tista' żżid ir-rata b'aktar minn 75 punt bażiku fir-rigward ta' Stat Membru wiehed jew aktar.

[...]

4. Fin-nuqqas ta' data ta' min jorbot fuqha jew ekwivalenti jew f'ċirkustanzi eċċezzjonali l-Kummissjoni tista', b'ko-operazzjoni mill-qrib ma' l-Istat/i Membri/i konċernat/i, tiffissa rata ta' mgħax għall-irkupru ta' għajjnuna ta' l-Istat, għal Stat Membru wiehed jew aktar, fuq il-baži ta' metodu differenti u fuq il-baži ta' informazzjoni disponibbli lilha.”

- 10 Fir-rigward tal-modalitajiet ta' applikazzjoni tar-rata ta' interessi, l-Artikolu 11(2) tal-imsemmi regolament jipprovdi:

“Ir-rata ta' mgħax [interessi] għandha tiġi applikata fuq baži kompost[a] sad-data ta' rkupru ta' l-għajjnuna. L-imgħax li jkiġġamma [dovut] fis-sena li tiġi qabel għandu jkun sugġett għall-mgħax f'kull sena li tiġi wara.”

Il-fatti li wasslu għall-kawża

- 11 Il-kawża preżenti tikkonċerna operazzjoni ta' ristrutturazzjoni fir-rigward tal-produttur tal-azzar Pollakk Huta Częstochowa S.A. (iktar 'il quddiem “HCz”).

Ir-ristrutturazzjoni ta' HCz seħhet bejn l-2002 u l-2005. Għal dan il-għan, l-assi ta' HCz ġew ittrasferiti lill-imprizi ġodda:

- fl-2002, ġiet stabbilita Huta Stali Częstochowa sp. z o.o. (iktar 'il quddiem "HSCz") sabiex tissokta bil-produzzjoni tal-azzar ta' HCz. HSCz kriet l-installazzjonijiet ta' produzzjoni minghand il-kuratur maħtur mill-qorti u ħadet lura l-biċċa l-kbira tal-impjegati. Il-kumpannija parent ta' HSCz kienet Towarzystwo Finansowe SILESIA Sp. z o.o. (iktar 'il quddiem "TFS"), kumpannija miżmuma 100 % mit-Teżor Pollakk;
- fl-2004, ġew stabbiliti l-kumpanniji Majątek Hutniczy sp. z o.o. (iktar 'il quddiem "MH") u Majątek Hutniczy Plus (iktar 'il quddiem "MH Plus"). L-azzjonijiet tagħhom kienu miżmuma 100 % minn HCz. MH irċeviet l-assi tal-azzar ta' HCz u MH Plus irċeviet assi oħra neċessarji għall-produzzjoni;
- l-assi mhux marbuta mal-produzzjoni (imsejha "assi mhux tal-azzar") kif ukoll il-kumpannija elektroenerġetika Elsen ġew trasferiti lill-kumpannija Operator ARP sp. z o.o., kumpannija li tiddependi mill-Agencja Rozwoju Przemysłu S.A. (aġenzija għall-iżvilupp industrijali miżmuma mit-Teżor Pollakk), sabiex tirrimborsa l-krediti tad-dritt pubbliku suġġetti għar-ristrutturazzjoni (taxxi u kontribuzzjonijiet tas-sigurtà soċjali).

¹² Permezz ta' ittra tad-19 ta' Mejju 2004, il-Kummissjoni informat lir-Repubblika tal-Polonja li kienet iddeċidiet li tiftaħ procedura ta' investigazzjoni formali fir-rigward tal-għajnuna għar-ristrutturazzjoni mogħtija lill-produttur tal-azzar HCz. Din id-deċiżjoni ġiet ippubblikata fil-*Ġurnal Uffiċjali tal-Unjoni Ewropea* fit-12 ta' Awwissu 2004 (ĠU C 204, p. 6, iktar 'il quddiem id-"Deċiżjoni tal-ftuħ") fil-lingwa awtentika (il-Pollakk), ippreċeduta minn sunt fil-lingwi uffiċjali l-oħra. Il-Kummissjoni stiednet lill-partijiet interessati kollha sabiex jipprezentaw l-osservazzjonijiet tagħhom dwar il-fatti u l-analizi legali inklużi fid-Deċiżjoni tal-ftuħ. Hija rċeviet osservazzjonijiet minghand ir-Repubblika tal-Polonja u minghand erba' partijiet interessati.

- 13 F'dokument intitolat "Dikjarazzjoni dwar l-għajnuna mill-Istat potenzjalment mogħtija lil [HCz] u/jew [lil HSCz]" tat-3 ta' Frar 2005, ISD Polska sp. z o.o. (li dak iż-żmien kienet topera taħt l-isem kummerċjali ZPD Steel sp. z o.o.; iktar 'il quddiem "ISD"), kumpannija sussidjarja miżmuma 100 % mill-Industrial Union of Donbass Corp. (iktar 'il quddiem "IUD"), għamlet, fil-kuntest tan-negozjati li ppreċedew ix-xiri ta' HSCz, ta' MH, ta' MH Plus u ta' għaxar kumpanniji sussidjarji oħra ta' HCz, id-dikjarazzjoni li gejjja (imsejha "garanzija"):

"Fil-każ fejn il-Kummissjoni tadotta deċiżjoni li timponi lil [HCz], [lil HSCz] jew lil persuna li hadet l-assi ta' [HCz] tirrimborsa l-għajnuna pubblika illegali mogħtija fil-kuntest tal-għajnuna marbuta mal-Programm ta' ristrutturazzjoni u li l-ammont totali tagħha mhux jkunx iktar minn [PLN] 20 miljun, aħna niddikjaraw li din id-deċiżjoni bl-ebda mod ma jkollha l-effett li teżonerana mill-obbligi li jirriżultaw mill-offerta, u nimpennjaw ruħna li la nipprezentaw u lanqas ninvokaw ebda forma ta' talba għal kumpens intiża kontra a) l-awtoritajiet fiskali tar-Repubblika tal-Polonja b) l-[Agencja Rozwoju Przemysłu], c) [TFS], d) [HCz] [...] u marbuta man-neċessità li jsir rimbors tal-għajnuna jew ma' kwalunkwe proċedura mibdija f'dan ir-rigward quddiem il-Kummissjoni wara l-għoti tal-għajnuna pubblika lil [HCz]. Jekk dan ikun il-każ, aħna nimpennjaw ruħna li [MH], [MH Plus] u [HSCz], jew kumpanniji oħra, kif ukoll is-suċċessuri tagħhom fid-dritt (indipendentement mit-titolu ta' tali suċċessur) jirrimborsaw l-ammont tal-għajnuna pubblika illegali stabbilita fid-deċiżjoni tal-Kummissjoni, anki jekk din id-deċiżjoni tkun tikkonċerna esklużivament lil [HCz]."

- 14 Fi tmiem il-proċedura, il-Kummissjoni kkonkludiet li, kuntrarjament għad-dubji inizjali li hija kellha, il-miżuri intiżi għar-ristrutturazzjoni ta' HCz skont id-dispożizzjonijiet tal-Ustawa o pomocy publicznej dla przedsiębiorców o szczególnym znaczeniu dla rynku pracy (Liġi dwar l-għajnuna pubblika lill-impriżi li huma ta' importanza kunsiderevoli fis-suq tax-xogħol tat-30 ta' Ottubru 2002, Dz. U. Nru 213, pożizzjoni 1800, kif emendata), ma jikkostitwixxux għajnuna mill-Istat skont l-Artikolu 87(1) KE. Min-naħa l-oħra, il-Kummissjoni kkunsidrat li HCz kienet ibbenefikat minn diversi tipi ta' għajnuna mill-Istat għall-perijodu ta' bejn l-1997 u l-2002. Il-Kummissjoni kkonkludiet li din kienet parzjalment kompatibbli mas-suq komuni, iżda talbet ir-rimbors tas-sehem li hija kienet ikkunsidrat bħala inkompatibbli mas-suq komuni, jiġifieri l-ammont ta' PLN 19 699 452 (iktar 'il quddiem l-"għajnuna inkwistjoni").

15 Fil-5 ta' Lulju 2005, il-Kummissjoni adottat id-Deciżjoni 2006/937/KE dwar l-għajnuna mill-Istat C 20/04 (ex NN 25/04) favur il-produttur tal-azzar HCz (ĠU 2006, L 366, p. 1, iktar 'il quddiem id-“Deciżjoni”). L-Artikolu 3 tagħha jipprovd:

“1. L-għajnuna mill-Istat mogħtija mir-[Repubblika tal-]Polonja favur [HCz] matul il-perijodu ta' bejn l-1997 u Mejju 2002 li tammonta għal PLN 19 699 452, fil-forma ta' għajnuna għall-funzjonament u għajnuna għar-ristrutturazzjoni tax-xogħol, mhijiex kompatibbli mas-suq komuni.

2. Ir-[Repubblika tal-]Polonja għandha tiegħu l-miżuri neccessarji kollha sabiex tirkupra mingħand [HCz], [mingħand] Regionalny Fundusz Gospodarczy, [mingħand MH] u [mingħand Operator ARP] l-għajnuna msemmija fil-paragrafu 1, illegalment mogħtija lil [HCz]. L-imprizi msemmija iktar 'il fuq huma responsabbli *in solidum* li jirrimborsaw din l-għajnuna.

L-irkupru għandu jsehh mingħajr dewmien skont il-proċeduri tad-dritt nazzjonali, sakemm dawn jippermettu l-eżekuzzjoni immedjata u effettiva tad-deciżjoni preżenti. Is-somom li għandhom jiġu rkuprati jinkludu l-interessi b'effett mid-data li fiha ngħatat l-għajnuna lil [HCz] sad-data tal-irkupru tagħhom. L-interessi huma kkalkolati skont id-dispożizzjonijiet tal-Kapitolu V tar-Regolament [...] Nru 794/2004.

3. [...]”

16 Fl-Artikolu 4 tad-Deciżjoni, il-Kummissjoni tapprova l-proposta ta' emenda tal-programm nazzjonali ta' ristrutturazzjoni Pollakk, skont il-punt 10 tal-Protokoll Nru 8, sa fejn din tippermetti r-ristrutturazzjoni ta' HCz mingħajr għajnuna mill-Istat u mingħajr żieda tal-kapaċitajiet ta' produzzjoni.

- 17 Skont ftehim tat-30 ta' Settembru 2005, li daħal fis-seħħ fis-7 ta' Ottubru 2005, ISD xtrat mingħand HCz l-azzjonijiet kollha ta' MH u ta' MH Plus, kif ukoll l-għaxar sussidjarji li kien fadal ta' HCz. Permezz ta' kuntratt, dan ukoll tat-30 ta' Settembru 2005 u li daħal fis-seħħ fis-7 ta' Ottubru 2005, ISD xtrat mingħand TFS l-azzjonijiet kollha ta' HSCz. Għalhekk, ISD saret il-proprjetarja ta' HSCz, ta' MH, ta' MH Plus u tal-għaxar kumpanniji sussidjarji oħra ta' HCz.
- 18 Permezz ta' ittra tas-17 ta' Frar 2006, il-Kummissjoni talbet lill-awtoritajiet Pollakki jindikawliha r-rata ta' interessi għall-irkupru tal-għajjnuna inkwistjoni mingħand id-debituri *in solidum* imsemmija fl-Artikolu 3(2) tad-Deċiżjoni. Fir-risposta tagħhom tat-13 ta' Marzu 2006, l-awtoritajiet Pollakki pproponew rati ta' interessi applikabbli għall-irkupru u l-modalitajiet li għandhom japplikaw għall-kalkolu tal-interessi. Huma pproponew, b'mod partikolari, li għall-perijodu ta' bejn l-1997 u l-1999 tittiehed bħala bażi r-rata fissa tal-bonds tat-Teżor Pollakk għal ħames snin, bħala rata denominata f'PLN, u għall-perijodu mill-2000 sas-sħubija tar-Repubblika tal-Polonja fl-Unjoni Ewropea, ir-rata tal-istess bonds għal għaxar snin. Barra minn hekk, fid-dawl tas-sitwazzjoni tas-swieq tal-kapital fil-Polonja f'dak iż-żmien, li kienet ikkarratterizzata minn rati ta' interessi għoljin ħafna, iżda li jinżlu malajr, huma talbu li jsir aġġustament annwali ta' dawn ir-rati u li l-interessi ma jkunux ikkalkolati fuq bażi komposta.
- 19 F'ittra tas-7 ta' Ġunju 2006, indirizzata lill-awtoritajiet Pollakki, il-Kummissjoni kkonstatat li r-rata ta' interessi applikabbli għall-irkupru tal-għajjnuna inkwistjoni għandha tkun, għall-perijodu kollu kkonċernat, ir-rata fissa tal-bonds tat-Teżor Pollakk għal ħames snin, denominata f'PLN, u li, skont l-Artikolu 11(2) tar-Regolament Nru 794/2004, din ir-rata ta' interessi għandha tiġi applikata fuq bażi komposta.
- 20 Permezz ta' ittri reġistrati tas-7 ta' Lulju u tas-16 ta' Awwissu 2006 rispettivament, il-Kummissjoni nnotifikat id-Deċiżjoni lil IUD (notifika ta' riċeviment maħruġa fil-11 ta' Lulju 2006) u lil MH (notifika ta' riċeviment maħruġa fit-18 ta' Awwissu 2006). Fil-21 ta' Diċembru 2006, id-Deċiżjoni ġiet ippubblikata fil-Ġurnal Uffiċjali.

Il-proċedura u t-talbiet tal-partijiet

- 21 Permezz ta' att ippreżentat fir-Registru tal-Qorti tal-Prim'Istanza fil-11 ta' Settembru 2006, ISD u IUD ressqw rikors fil-Kawża T-273/06.
- 22 Permezz ta' att ippreżentat fir-Registru tal-Qorti tal-Prim'Istanza fis-17 ta' Ottubru 2006, MH ressqet rikors fil-Kawża T-297/06.
- 23 Permezz ta' digriet tal-President tal-Ħames Awla tal-Qorti tal-Prim'Istanza tal-5 ta' Dicembru 2006, il-Kawżi T-273/06 u T-297/06 ġew magħquda għall-finijiet tal-proċedura bil-miktub, tal-proċedura orali u tas-sentenza.
- 24 Fit-23 ta' April 2007, ISD u MH informaw lill-Qorti tal-Prim'Istanza bl-amalgamazzjoni tagħhom tal-15 ta' Novembru 2006, fejn ISD hadet id-drittijiet u l-obbligi kollha ta' MH.
- 25 Wara tiġdid parzjali tal-Qorti tal-Prim'Istanza, il-kawża ġiet assenjata lil Imħallef Relatur ġdid. Sussegwentement, peress li dan ġie assenjat lit-Tmien Awla, din il-kawża ġiet assenjata lit-Tmien Awla.
- 26 Fuq rapport tal-Imħallef Relatur, il-Qorti tal-Prim'Istanza (It-Tmien Awla) iddeċidiet li tiftaħ il-proċedura orali, li tagħmel ċerti domandi bil-miktub lill-partijiet u li tistieden lill-Kummissjoni tippreżenta ċerti dokumenti. Il-partijiet għamlu dan fit-terminu stabbilit.

27 It-trattazzjoni u r-risposti tal-partijiet għad-domandi magħmula mill-Qorti tal-Prim'Istanza nstemgħu waqt is-seduta tas-3 ta' Settembru 2008.

28 Fil-Kawża T-273/06, ISD u IUD jitolbu li l-Qorti tal-Prim'Istanza jogħgobha:

— tiddikjara r-rikors ammissibbli;

— tannulla l-Artikolu 3 tad-Deciżjoni;

— sussidjarjament, tiddikjara li r-Repubblika tal-Polonja ma għandhiex l-obbligu li tirkupra l-għajnuna inkwistjoni u l-interessi msemmija fl-Artikolu 3 tad-Deciżjoni, u, għalhekk, li l-ammonti korrispondenti mhumiex dovuti;

— iktar sussidjarjament, tannulla t-tieni paragrafu tal-Artikolu 3(2) tad-Deciżjoni, u tirtirinja l-kwistjoni tal-interessi quddiem il-Kummissjoni sabiex din tadotta deciżjoni ġdida skont l-Anness A tar-rikors preżenti jew skont kull kunsiderazzjoni oħra li l-Qorti tal-Prim'Istanza jogħgobha tindika fil-motivi tas-sentenza;

— f'kull każ, tikkundanna lill-Kummissjoni għall-ispejjeż kollha;

— fil-każ fejn il-Qorti tal-Prim'Istanza tiddeċiedi li ma hemmx lok li tingħata deċiżjoni, tikkundanna lill-Kummissjoni għall-ispejjeż skont id-dispożizzjonijiet tal-Artikolu 87(6) u dawk tal-Artikolu 90(a) tar-Regoli ta' Proċedura tagħha.

²⁹ Skont il-punt 3 tar-rikors, ir-rikorrenti ISD u IUD beħsiebhom ukoll jikkontestaw l-ittra tal-Kummissjoni tas-7 ta' Ġunju 2006.

³⁰ Fil-Kawża T-297/06, ISD (preċedentement MH, isem li ser jinżamm f'din is-sentenza minħabba raġunijiet ta' kjaressa) tressaq talbiet identiċi, iżda titlob ukoll, barra minn hekk, l-annullament tal-Artikolu 4 tad-Deċiżjoni.

³¹ Il-Kummissjoni titlob li l-Qorti tal-Prim'Istanza jogħgobha:

— tiċhad ir-rikorsi bħala inammissibbli;

— sussidjarjament, tiċhad ir-rikorsi bħala infondati;

— tikkundanna lir-rikorrenti għall-ispejjeż.

Id-dritt*Fuq l-ammissibbiltà tar-rikorsi*

- 32 Il-Kummissjoni tikkontesta l-*locus standi* tar-rikorrenti ISD u IUD kif ukoll l-osservanza tat-termini għall-preżentata taż-żewġ rikorsi. Barra minn hekk, hija ssostni li l-iffissar ta' rati ta' interessi għall-irkupru tal-ġhajjnuna inkwistjoni mhuwiex kontestabbli.

Fuq il-*locus standi*

— L-argumenti tal-partijiet

- 33 Il-Kummissjoni tikkontesta l-possibbiltà tar-rikorrenti ISD u IUD li jipprezentaw rikors li huwa distint u paralleli għal dak ta' MH. Fil-fatt, ir-rekwiziti tal-ekonomija tal-ġudizzju jipprojbixxu eżami doppju tal-legalità ta' deċiżjoni meta l-biċċa l-kbira tal-mezzi żviluppati mill-kumpannija parenti jkunu identiċi għal dawk tal-kumpannija sussidjarja tagħha. Is-sentenza tal-Qorti tal-Prim'Istanza tat-22 ta' April 1999, Monsanto vs Il-Kummissjoni (T-112/97, Ġabra p. II-1277) mhijiex rilevanti f'dan ir-rigward. Skont il-Kummissjoni, il-benefiċjarju ta' ġhajjnuna għandu jitqies bħala entità distinta mill-azzjonisti tiegħu, li għandha r-rieda tagħha stess, kif ġie rrikonoxxut fid-digriet tal-President tal-Ewwel Awla tal-Qorti tal-Prim'Istanza tal-11 ta' Settembru 2006, UPC France vs Il-Kummissjoni (T-367/05, mhux ippubblikata fil-Ġabra). Għalhekk, MH, bħala benefiċjarja tal-ġhajjnuna inkwistjoni, tista' tippreżenta rikors għal annullament. Min-naħa l-oħra, fin-nuqqas ta' interess distint minn dak ta' MH, ir-rikorrenti ISD u IUD ma għandhomx *locus standi* u dan peress li mhumieq individwalment interessati.

- 34 Fir-rigward ta' IUD, il-Kummissjoni tenfasizza li l-parteciċipazzjoni fil-proċedura ta' investigazzjoni formali u l-kwalità tal-parti kkonċernata li tirriżulta ma tipprekludix lil rikorrent li huwa azzjonarju ta' benefiċjarju ta' għajjnuna ddikjarata inkompatibbli milli jstabbilixxi *locus standi* individwali tiegħu sabiex jipprezenta rikors għal annullament billi juri kif huwa individwalizzat b'mod identiku għal dak tal-benefiċjarja.
- 35 Ir-rikorrenti jikkonfermaw, fir-rigward tal-*locus standi*, li skont ġurisprudenza stabbilita, il-benefiċjarju ta' għajjnuna huwa individwalment ikkonċernat minn deċiżjoni tal-Kummissjoni li tiddikjara l-għajjnuna inkompatibbli mas-suq komuni.
- 36 Fir-rigward ta' ISD, ir-rikorrenti jsostnu li din giet imġiegħla, taht l-isem kummerċjali preċedenti tagħha, ZPD Steel, li tidhol bħala garanti għar-rimbors minn MH b'mod partikolari tal-għajjnuna inkwistjoni koperta mill-Artikolu 3 tad-Deċiżjoni. Għalhekk, huwa minnu li d-Deċiżjoni tikkonċernaha individwalment iktar minn kull persuna oħra, minbarra l-benefiċjarju tal-għajjnuna inkwistjoni, u li hija tikkarakterizzaha individwalment b'mod analogu bħal ma tikkaratterizza lill-benefiċjarju, peress li hija għandha, minhabba d-dikjarazzjoni tagħha ta' garanzija, tirrimborsa l-għajjnuna inkwistjoni.
- 37 Barra minn hekk, skont ir-rikorrenti, kumpannija parent li għandha l-azzjonijiet kollha, u għalhekk, hija proprjetarja 100 % tal-kumpannija sussidjarja li hija d-destinatarja ta' deċiżjoni, u li għalhekk hija kkarakterizza meta mqabbla ma' kull persuna oħra u, b'mod partikolari, meta mqabbla ma' kull operatur ekonomiku fis-suq inkwistjoni, hija individwalment ikkonċernata mid-deċiżjoni li fir-rigward tagħha titlob l-annullament (sentenza Monsanto vs Il-Kummissjoni, punt 33 iktar 'il fuq, punti 58 u 59). F'dan il-każ, ISD għandha l-azzjonijiet kollha ta' MH, ta' MH Plus u ta' HSCz u, għalhekk, hija proprjetarja 100 % ta' dawn l-imprizi u għalhekk individwalment ikkonċernata mid-Deċiżjoni.
- 38 Dan l-istess argument japplika wkoll għal IUD li hija l-proprjetarja 100 % tal-azzjonijiet ta' ISD. Barra minn hekk, il-parteciċipazzjoni fil-proċedura fil-qasam tal-għajjnuna mill-Istat tikkostitwixxi wiehed mill-elementi li jippermetti li jiġi stabbilit li persuna fizika jew ġuridika hija individwalment ikkonċernata mid-deċiżjoni li fir-rigward tagħha titlob

l-annullament. Peress li IUD ipprezentat osservazzjonijiet wara l-ftuħ, fit-12 ta' Awwissu 2004, tal-proċedura ta' investigazzjoni formali dwar l-ghajnuna għar-ristrutturazzjoni mogħtija lil HCz, għaldaqstant hija wkoll hija individwalment ikkonċernata mid-Deciżjoni.

- 39 Fl-aħħar nett, ir-rikorrenti jsostnu li ISD u IUD ukoll għandhom interess ġuridiku li jikkontestaw att li, minhabba li kkawża t-telf ta' valur ta' MH, jippreġudika d-dritt ta' proprjetà tagħhom.

— Il-kunsiderazzjonijiet tal-Qorti tal-Prim'Istanza

- 40 Minn ġurisprudenza stabbilita jirriżulta li l-persuni li ma humiex id-destinatarji ta' deciżjoni jistgħu biss jallegaw li din id-deciżjoni tikkonċernahom individwalment jekk tkun taffettwahom minhabba ċerti kwalitajiet li huma partikolari għalihom jew minhabba sitwazzjoni fattwali li tikkaratterizzahom meta mqabbla ma' persuni oħra u, minhabba dan il-fatt, tindividwalizzahom bl-istess mod li huwa individwalizzat id-destinatarju tad-deciżjoni (sentenza tal-Qorti tal-Ġustizzja tal-15 ta' Lulju 1963, Plaumann vs Il-Kummissjoni, 25/62, Ġabra p. 197, 223).

- 41 Għandu qabelxejn jiġi rrilevat li l-Kummissjoni ma tikkontestax il-*locus standi* ta' MH. Fil-fatt, peress li MH issemmiet fid-Deciżjoni bħala impriza li għandha l-obbligu li tirrimborsa l-ghajnuna inkwistjoni, ma hemmx dubju dwar il-fatt li hija individwalment ikkonċernata.

- 42 Fir-rigward ta' ISD, għandu jiġi kkonstatat li, fil-mument tal-prezentata tar-rikors fil-Kawża T-273/06, hija kienet għadha ma nġhaqditx ma' MH. Għalhekk, il-*locus standi* tagħha għandu jiġi evalwat separatament minn dak ta' MH.

- 43 Madankollu, fil-mument tal-prezentata tar-rikors tagħha, ISD kienet diġà proprjetarja 100 % ta' MH. F'dan ir-rigward, il-Qorti tal-Prim'Istanza kkunsidrat, fis-sentenza *Monsanto vs Il-Kummissjoni*, punt 33 iktar 'il fuq (punt 58), li l-fatt li impriza tkun 100 % proprjetarja ta' impriza destinatarja tad-deċiżjoni inkwistjoni tikkarakterizzaha, fir-rigward ta' din id-deċiżjoni, minn kull persuna oħra u, b'mod partikolari, minn kull operatur ekonomiku ieħor fis-suq inkwistjoni.
- 44 Huwa minnu li l-Kummissjoni tikkontesta din il-ġurisprudenza billi tinvoka d-digriet *UPC France vs Il-Kummissjoni*, punt 33 iktar 'il fuq. Madankollu, dan id-digriet jikkonċerna, kif tirrikonoxxi l-Kummissjoni nfisha, talba għal intervent ta' azzjonist b'minoranza u mhux rikors għal annullament ta' proprjetarju 100 % bħal fil-każ inkwistjoni. Barra minn hekk, huwa paċifiku bejn il-partijiet li ISD mhijiex biss proprjetarja 100 % ta' MH, iżda hija wkoll garanti tar-rimbors tal-għajjnuna inkwistjoni minn MH (ara l-punt 13 iktar 'il fuq). Konsegwentement, hija obbligata li tiggarantixxi r-rimbors ta' din l-għajjnuna. Barra minn hekk, dan huwa preċiżament dak li effettivament ġara, peress li ISD hallset lura l-għajjnuna inkwistjoni kollha.
- 45 F'dawn iċ-ċirkustanzi, ma jistax jinċaħad li ISD hija individwalment ikkonċernata, peress li d-Deċiżjoni taffettwaha b'mod negattiv minhabba sitwazzjoni ta' fatt li tikkarakterizzaha minn kull persuna oħra u, minhabba dan il-fatt, tindividwalizzaha bl-istess mod li huwa individwalizzat id-destinatarju tad-Deċiżjoni.
- 46 Fl-aħħar nett, kuntrarjament għad-dikjarazzjonijiet tal-Kummissjoni, kunsiderazzjonijiet relatati mal-ekonomija tal-gudizzju ma jistgħux jikkonfutaw *locus standi* li ġie stabbilit.
- 47 Fir-rigward tal-*locus standi* ta' IUD, huwa biżżejjed li jiġi mfakkar li, peress li l-*locus standi* ta' ISD ġie stabbilit, skont ġurisprudenza li issa titqies bħala stabbilita, fir-rigward tal-istess rikors, ma hemmx lok li jiġi eżaminat il-*locus standi* tar-rikorrenti l-oħra (ara, f'dan is-sens, is-sentenzi tal-Qorti tal-Ġustizzja tal-24 ta' Marzu 1993, *CIRFS et vs*

Il-Kummissjoni, C-313/90, Ġabra p. I-1125, punt 31; tal-Qorti tal-Prim'Istanza tat-8 ta' Lulju 2003, Verband der freien Rohrwerke *et vs* Il-Kummissjoni, T-374/00, Ġabra p. II-2275, punt 57, tad-9 ta' Lulju 2007, Sun Chemical Group *et vs* Il-Kummissjoni, T-282/06, Ġabra p. II-2149, punt 50 u tas-6 ta' Lulju 1995, AITEC *et vs* Il-Kummissjoni, T-447/93 sa T-449/93, Ġabra p. II-1971, punt 82).

48 Għalhekk, ma hemmx lok li l-ammissibbiltà tar-rikors ippreżentat minn IUD tiġi eżaminata separatament.

49 Minn dan isegwi li l-eċċezzjoni ta' inammissibbiltà mqajma mill-Kummissjoni, dwar il-*locus standi* tar-rikorrenti, għandha tinčaħad.

Fuq id-dewmien tal-preżentata tar-rikorsi

— L-argumenti tal-partijiet

50 Il-Kummissjoni ssostni li ż-żewġ rikorsi ġew ippreżentati tard, peress li t-tliet rikorrenti kellhom għarfien tad-Deċiżjoni l-iktar tard fl-10 ta' April 2006. Fil-fatt, il-Kummissjoni tosserva li d-data tal-10 ta' April 2006 tidher fin-naħa ta' fuq ta' kull pagna tal-faks tad-Deċiżjoni bil-lingwa Pollakka meħmuża mal-ittra tar-rikorrenti ISD u IUD tat-18 ta' Settembru 2006 kif ukoll mal-ittra ta' MH tas-17 ta' Ottubru 2006, indirizzati lill-Qorti tal-Prim'Istanza, u li l-faks kienet indirizzata lil "Kancelaria LSW" li dak iż-żmien kienet il-konsulent tal-grupp IUD. Minn dan jirriżulta li, fid-dawl tat-terminu ta' estensjoni ta' għaxart ijiem minhabba d-distanza, it-terminu għall-preżentata tar-rikors skada fl-20 ta' Gunju 2006.

- 51 Madankollu, il-Kummissjoni tirrikonoxxi li d-data li fiha r-rikorrenti kellha għarfien tal-att hija rilevanti biss b'mod sussidjarju, jiġifieri għall-atti li la huma suġġett ta' notifika u lanqas ta' pubblikazzjoni. F'dan ir-rigward, il-Kummissjoni tikkonstata li d-Deciżjoni giet ikkomunikata lil IUD permezz ta' ittra registrata tas-7 ta' Lulju 2006, bin-notifika ta' riċeviment tal-11 ta' Lulju 2006, u lil MH permezz ta' ittra registrata tas-16 ta' Awwissu 2006, bin-notifika ta' riċeviment tat-18 ta' Lulju 2006. Hija tirrileva wkoll li d-Deciżjoni giet ippubblikata fil-21 ta' Diċembru 2006 fil-Ġurnal Uffiċjali.
- 52 Madankollu, ir-rikorrenti, li mhumiex destinatariji tal-att, ma stabbilixxewx b'liema mod il-komunikazzjoni tad-Deciżjoni li saritilhom permezz ta' ittra registrata skont l-Artikolu 20(2) tar-Regolament Nru 659/1999, tikkostitwixxi notifika fis-sens tal-ħames paragrafu tal-Artikolu 230.
- 53 Ir-rikorrenti jikkonstataw li IUD giet innotifikata bid-Deciżjoni fil-11 ta' Lulju 2006 u li r-rikors fil-kawża T-273/06 gie ppreżentat fil-11 ta' Settembru 2006. MH giet innotifikata bid-Deciżjoni fit-18 ta' Awwissu 2006 u ppreżentat ir-rikors fis-17 ta' Ottubru 2006. ISD ma setax ikollha għarfien tad-Deciżjoni qabel ma IUD irċevietha fil-11 ta' Lulju 2006.
- 54 Fir-replika tagħhom, ir-rikorrenti jsostnu wkoll li, peress li d-Deciżjoni giet ippubblikata fil-Ġurnal Uffiċjali, ir-rikorsi huma ammissibbli *ratione temporis*, u dan jew peress li d-Deciżjoni hija suġġetta għal notifika u giet debitament innotifikata lilhom, jew peress li d-Deciżjoni mhijiex suġġetta għal notifika u l-kriterju tal-għarfien effettiv invokat mill-Kummissjoni huwa sussidjarju meta mqabbel ma' dak tal-pubblikazzjoni fil-Ġurnal Uffiċjali.

— Il-kunsiderazzjonijiet tal-Qorti tal-Prim'Istanza

- 55 Fir-rigward tal-osservanza tat-termini, għandu jiġi rrilevat li d-data li fiha r-rikorrenti kellhom għarfien tal-att hija biss rilevanti sussidjarjament, jiġifieri fir-rigward tal-atti li la huma suġġetti għal notifika u lanqas għal pubblikazzjoni. Fil-fatt, skont ġurisprudenza stabbilita relatata mal-interpretazzjoni tal-ħames paragrafu tal-Artikolu 230 KE, mill-formulazzjoni ta' din id-dispożizzjoni jirriżulta li l-kriterju tad-data tal-għarfien tal-att bħala l-bidu tad-dekorrenza tat-terminu għall-preżentata ta' rikors huwa sussidjarju meta mqabbel ma' dawk tal-pubblikazzjoni jew tan-notifika tal-att (sentenza tal-Qorti tal-Ġustizzja tal-10 ta' Marzu 1998, Il-Ġermanja vs Il-Kunsill, C-122/95, Ġabra p. I-973, punt 35, u s-sentenza tal-Qorti tal-Prim'Istanza tal-15 ta' Settembru 1998, BP Chemicals vs Il-Kummissjoni, T-11/95, Ġabra p. II-3235, punt 47).
- 56 Fil-każ inkwistjoni, id-Deciżjoni giet ippubblikata fil-Ġurnal Uffiċjali tal-21 ta' Diċembru 2006. Għalhekk, ir-rikorsi preżenti, ippreżentati fil-11 ta' Settembru u fis-17 ta' Ottubru 2006, ġew ippreżentati b'osservanza tat-terminu pprovdut fil-ħames paragrafu tal-Artikolu 230 KE. Fil-fatt, skont l-Artikolu 101(1) u l-Artikolu 102(1) u (2) tar-Regoli tal-Proċedura, it-terminu skada fl-14 ta' Marzu 2007, jiġifieri xahrejn, ġimagħtejn u għaxart ijiem wara l-pubblikazzjoni tad-Deciżjoni u għalhekk hafna wara l-preżentata tar-rikorsi.
- 57 Huwa minnu li l-pubblikazzjoni tad-Deciżjoni ma kinitx kundizzjoni ta' għarfien. Madankollu, hija Prattika stabbilita li d-deciżjonijiet tal-Kummissjoni li tagħlaq proċedura ta' investigazzjoni formali tal-għajnuna skont l-Artikolu 88(2) KE jiġu ppubblikati fil-Ġurnal Uffiċjali. Għalhekk, ir-rikorrenti setgħet legittimament tistenna li d-Deciżjoni tkun suġġetta għal pubblikazzjoni (ara, f'dan is-sens, is-sentenza BP Chemicals vs Il-Kummissjoni, punt 55 iktar 'il fuq, punti 48 sa 51).
- 58 Fir-rigward tal-kwistjoni dwar jekk l-ittra tal-Kummissjoni tas-7 ta' Lulju 2006, li permezz tagħha l-Kummissjoni nnotifikat it-test tad-Deciżjoni lil IUD, tikkostitwixx notifika fis-sens tal-ħames paragrafu tal-Artikolu 230 KE, għandu jiġi rrilevat li r-Repubblika tal-Polonja hija l-unika destinatarja tad-Deciżjoni, skont l-Artikolu 254 (3) KE. Peress li r-rikorrenti mhijiex id-destinatarja tad-Deciżjoni, il-kriterju tan-

notifika tal-att mhux applikabbli fir-rigward tagħha (ara, f'dan is-sens, is-sentenza tal-Qorti tal-Prim'Istanza tal-15 ta' Ġunju 2005, Olsen vs Il-Kummissjoni, T-17/02, Ġabra p. II-2031, punt 76).

59 Fi kwalunkwe każ, anke jekk jitqies li Deciżjoni tista' tiġi nnotifikata lil persuna li mhijiex id-destinatarja, u li l-komunikazzjoni tad-Deciżjoni lir-rikorrenti skont l-Artikolu 20(2) tar-Regolament Nru 659/1999 għandha tiġi kkunsidrata bħala notifika, xorta jibqa l-fatt li għandu jitqies li r-rikorsi ġew ippreżentati fit-terminu stabbilit. F'dawn iċ-ċirkustanzi, fil-fatt, skont l-Artikolu 101(1) u l-Artikolu 102(2) tar-Regoli tal-Proċedura, it-terminu tar-rikors fil-Kawża T-273/06 skada fil-21 ta' Settembru 2006, jiġifieri xahrejn u għaxart ijiem wara n-notifika tad-Deciżjoni tal-11 ta' Lulju 2006, u għalhekk wara l-preżentata tar-rikors fil-11 ta' Settembru 2006. It-terminu fil-kawża T-297/06 skada fit-30 ta' Ottubru 2006, jiġifieri t-Tnejn ta' wara l-iskadenza ta' xahrejn u għaxart ijiem wara n-notifika tad-Deciżjoni tat-18 ta' Awwissu 2006, u għalhekk wara l-preżentata tar-rikors fis-17 ta' Ottubru 2006.

60 Isegwi li r-rikorsi ġew ippreżentati fit-termini pprovduti.

Fuq l-ammissibbiltà tar-rikors ippreżentat kontra l-ittra tas-7 ta' Ġunju 2006

— L-argumenti tal-partijiet

61 Il-Kummissjoni ssostni li l-ittra tas-7 ta' Ġunju 2006, li fiha stabbilixxiet ir-rata ta' interessi li għandha tiġi applikata għall-irkupru tal-għajjnuna inkwistjoni, mhijiex att li

jista' jiġi kkontestat. Fil-fatt, ir-rata ta' interessi li tirriżulta mill-proċedura msemmija fl-Artikolu 9(4) tar-Regolament Nru 794/2004 hija tal-“istess valur” bħal dik imsemmija fl-Artikolu 9(1). Għalhekk, dawn ir-rati għandhom “saħħa ta' liġi *erga omnes*”. Konsegwentement, ir-rikorrenti ma jistgħux jikkontestawhom meta ma jkunux interessati direttament u individwalment.

62 Din is-“saħħa ta' liġi” hija kkonfermata mill-fatt li l-istess rata ntuzat f' deċiżjonijiet oħra indirizzati lir-Repubblika tal-Polonja li wkoll kienu jikkonċernaw għajjnuna illegali, pereżempju fid-Deċiżjoni tal-Kummissjoni 2008/344/KE tat-23 ta' Ottubru 2007 dwar l-għajjnuna mill-Istat C 23/06 (ex NN 35/06) implementata mir-Repubblika tal-Polonja favur il-grupp Technologie Buczek, produttur tal-azzar (ĠU 2008, L 116, p. 26).

63 Ir-rikorrenti jirrivaw li r-rata stabbilita mill-Kummissjoni fl-ittra tas-7 ta' Ġunju 2006 lill-awtoritajiet Pollakki ma tapplikax b'mod ġenerali għall-għajjnuna mill-Istat kollha mogħtija matul is-snin ta' qabel is-sħubija tar-Repubblika tal-Polonja mal-Unjoni Ewropea. Bil-kontra, din hija “deċiżjoni speċifika”, li tapplika biss għal każ ta' HCz u li tiegħu inkunsiderazzjoni l-elementi speċifiċi tas-sitwazzjoni u tas-suq tagħha.

64 Ir-rikorrenti jsostnu wkoll li l-iffissar tar-rata ta' interessi applikabbli għall-irkupru tal-għajjnuna inkwistjoni hija parti integrali mid-Deċiżjoni u mhux mir-Regolament Nru 794/2004. Għalhekk, hija tista' tiġi kkontestata bl-istess mod bħad-Deċiżjoni.

— Il-kunsiderazzjonijiet tal-Qorti tal-Prim'Istanza

- 65 L-ewwel nett, fir-rigward tan-natura vinkolanti tal-ittra tas-7 ta' Ġunju 2006, mill-formulazzjoni tal-Artikolu 14(2) tar-Regolament Nru 659/1999 jirriżulta li l-għajnuna li għandha tiġi rkuprata "tinkludi l-imgħax [interessi] f'rata xierqa ffissata mill-Kummissjoni". L-Artikolu 9(4) tar-Regolament Nru 794/2004 jippreċiża li, fin-nuqqas, fost l-oħrajn, ta' data neċessarja għall-kalkolu tar-rata skont l-Artikolu 9(1) tal-istess regolament, il-Kummissjoni tista' "tiffissa", b'kooperazzjoni mill-qrib mal-Istat jew mal-Istati Membri kkonċernati, rata ta' interessi applikabbli għall-irkupru tal-għajnuna mill-Istat, għal Stat Membru wiehed jew iktar, abbażi ta' metodu differenti u tal-informazzjoni li hija għandha.
- 66 Minn dan isegwi li hija l-Kummissjoni li tiddetermina, għalkemm b'kooperazzjoni mill-qrib mal-Istat Membru kkonċernat, b'mod vinkolanti, ir-rata ta' interessi applikabbli għall-irkupru tal-għajnuna mill-Istat. Barra minn hekk, din in-natura vinkolanti giet ikkonfermata mill-Kummissjoni waqt is-seduta. Għalhekk, l-ittra tas-7 ta' Ġunju 2006 għandha titqies li hija att li jipproduċi effetti legali vinkolanti fis-sens tas-sentenza tal-Qorti tal-Gustizzja tal-11 ta' Novembru 1981, IBM vs Il-Kummissjoni (60/81, Ġabra p. 2639, punt 9), u għalhekk hija att li jista' jiġi kkontestat.
- 67 It-tieni nett, fir-rigward tal-*locus standi* tar-rikorrenti, għandu jiġi kkonstatat li l-kwistjoni dwar jekk ir-rati inklużi fl-ittra tas-7 ta' Ġunju 2006 għandhomx saħħa ta' ligi jew inkella jekk dawn jikkostitwixxux deċiżjoni individwali, mhijiex rilevanti għall-ammissibbiltà tar-rikors ipprezentat f'dan ir-rigward. Fil-fatt, huwa paċifiku li r-rikorrenti mhumiex id-destinatarji tal-ittra tas-7 ta' Ġunju 2006. F'dawn il-kundizzjonijiet, sabiex jikkontestaw ir-rati ta' interessi stabbiliti f'din l-ittra r-rikorrenti għandhom juru li huma kkonċernati direttament u individwalment, skont id-dispożizzjonijiet tar-raba' paragrafu tal-Artikolu 230 KE, fiż-żewġ tipi ta' każijiet imsemmija.

- 68 Fir-rigward ta' jekk parti hijiex direttament ikkonċernata, mill-ġurisprudenza jirriżulta li l-miżura Komunitarja kkontestata għandha direttament tohloq effetti fuq is-sitwazzjoni legali tal-individwu u ma tħalli ebda setgħa diskrezzjonali lid-destinatarji tagħha, li huma responsabbli mill-implementazzjoni tagħha, peress li din l-implementazzjoni hija ta' natura purament awtomatika u tirriżulta biss mill-legiżlazzjoni Komunitarja, mingħajr applikazzjoni ta' regoli intermedjarji oħra (sentenza tal-Qorti tal-Ġustizzja tal-5 ta' Mejju 1998, *Dreyfus vs Il-Kummissjoni*, C-386/96 P, Ġabra p. I-2309, punt 43). Dan japplika wkoll meta l-possibiltà li d-destinatarji jkollhom li ma jimplementawx l-att Komunitarju hija biss teoretika, peress li ma hemmx dubju dwar ir-rieda tagħhom li jaġixxu b'mod konformi miegħu (sentenza tal-Qorti tal-Ġustizzja *Dreyfus vs Il-Kummissjoni*, iċċitata iktar 'il fuq, punt 44; ara wkoll, f'dan is-sens, is-sentenza tal-Qorti tal-Ġustizzja tas-17 ta' Jannar 1985, *Piraiki-Patraiki et vs Il-Kummissjoni*, 11/82, Ġabra p. 207, punti 8 sa 10). Fil-kawża inkwistjoni, l-ittra tas-7 ta' Ġunju 2006 ma tħalli ebda setgħa diskrezzjonali lill-awtoritajiet Pollakki, u dan anki fir-rigward tal-aspetti li dwarhom huma kienu għamli proposta differenti lill-Kummissjoni fl-ittra tagħhom tat-13 ta' Marzu 2006.
- 69 Fir-rigward ta' jekk parti hijiex individwalment ikkonċernata, għandu jiġi kkonstatat li l-Artikolu 9(4) tar-Regolament Nru 794/2004 jaġhti lill-Kummissjoni l-possibiltà li tiffissa, b'mod ġenerali, rata ta' interessi applikabbli għall-irkupru tal-għajjnuna mill-Istat "għal Stat Membru wiehed jew aktar".
- 70 Issa, għandu jiġi kkonstatat li, fl-ittra tas-7 ta' Ġunju 2006, il-Kummissjoni ma ffissatx tali rata ġenerali.
- 71 Fil-fatt, f'din l-ittra, il-Kummissjoni tirreferi b'mod esplicitu għad-Deċiżjoni u tiffissa r-rata ta' interessi għall-irkupru ta' għajjnuna speċifika li tagħha huma debituri r-rikorrenti. Id-dicitura tal-ittra mhijiex ta' applikazzjoni ġenerali, iżda tikkonċerna "miżuri li għandhom jiġu adottati għall-implementazzjoni tad-[D]eċiżjoni". Barra minn hekk, kuntrarjament għal rati kkalkolati skont il-proċedura pprovduta fl-Artikolu 9(1) tar-Regolament Nru 794/2004, ir-rata stabbilita mill-Kummissjoni fl-ittra tas-7 ta' Ġunju 2006 qatt ma giet ippubblikata. Għalhekk, ma jistax jitqies li l-ittra tas-7 ta' Ġunju 2006 hija ta' applikazzjoni ġenerali.

- 72 Fl-aħħar nett, ir-risposta tal-Kummissjoni għad-domandi bil-miktub tal-Qorti tal-Prim'Istanza ma tistax tikkonfuta l-konklużjoni li, fil-kawża inkwistjoni, il-Kummissjoni ma ffixsatx ir-rata b'mod astratt u ġenerali iżda skont il-ħtiġijiet speċifiċi tad-Deciżjoni. Huwa minnu li l-Kummissjoni ssostni li din ir-rata "ntużat" f'każ ieħor u li l-awtoritajiet Pollakki "aċċettaw" li jintuża l-istess metodu ta' ffixsar tar-rata. Madankollu, li kieku din ir-rata giet iffissata fl-ittra tas-7 ta' Ġunju 2006 għal każijiet kollha ta' rkupru ta' għajjnuna mogħtija matul il-perijodu kkonċernat fil-Polonja, il-Kummissjoni la kien ikollha għalfejn terġa' tibda l-proċedura pprovduta fl-Artikolu 9 (4) tar-Regolament Nru 794/2004, la tidhol "[f]ko-operazzjoni mill-qrib ma' l-Istat [Membru] konċernat", u lanqas li tinvoka l-kunsens tal-awtoritajiet Pollakki. Hija kienet tkun tista' sempliċement tapplika r-rata preċedentement stabbilita.
- 73 Konsekwentement, għandu jiġi kkunsidrat li, fl-ittra tas-7 ta' Ġunju 2006, il-Kummissjoni llimitat ruħha li tiffissa r-rata applikabbli għal każ inkwistjoni u li din l-ittra tikkonċerna r-rikorrenti individwalment, peress li huma marbuta jirrimborsaw ammont flimkien mal-interessi b'dik ir-rata.
- 74 Mill-kunsiderazzjonijiet kollha preċedenti jirrizulta li r-rikors ipprezentat kontra l-ittra tas-7 ta' Ġunju 2006 huwa ammissibbli.

Fuq l-ammissibbiltà tat-tielet, tar-raba' u tas-sitt kapijiet tat-talbiet

L-argumenti tal-partijiet

- 75 Il-Kummissjoni ssostni li t-tielet, ir-raba' u s-sitt kapijiet tat-talbiet tar-rikorrenti (ara l-punt 28 iktar 'il fuq) huma inammissibbli, peress li ma jidhlux fil-kap ta' applikazzjoni tal-istħarriġ tal-legalità bbażat fuq l-Artikolu 230 KE. Fil-fatt, dawn il-kapijiet tat-talbiet huma essenzjalment intiżi li jitolbu lill-Qorti tal-Prim'Istanza timponi ordnijiet.

76 Ir-rikorrenti jwieġbu li dawn il-kapijiet tat-talbiet ma jiksrux in-“natura annullabbli” tar-rikors għal annullament, sa fejn dan ir-rikors jimplika t-teħid ta’ deċiżjoni ġdida li tkun konformi mas-sentenza tal-annullament.

Il-kunsiderazzjonijiet tal-Qorti tal-Prim’Istanza

77 Kuntrarjament għad-dikjarazzjonijiet tal-Kummissjoni, it-tielet u s-sitt kapijiet tat-talbiet mhumiex intiżi li jitolbu lill-Qorti tal-Prim’Istanza timponi ordnijiet fir-rigward tagħha. Fil-fatt, is-sitt kap tat-talbiet huwa intiż li din tal-aħħar tiġi kkundannata għall-ispejjeż u għalhekk huwa ammissibbli.

78 Permezz tat-tielet kap tat-talbiet, ir-rikorrenti sussidjarjament jitolbu lill-Qorti tal-Prim’Istanza “tiddikjara” li l-obbligu tar-Repubblika tal-Polonja li tirkupra l-ghajnuna ma jeżistix. F’dan ir-rigward, għandu jiġi kkonstatat li, fin-nuqqas ta’ bażi legali fit-Trattat, il-Qorti tal-Prim’Istanza mhijiex kompetenti sabiex tieħu deċiżjoni dwar tali kap tat-talbiet. Għalhekk, dan huwa inammissibbli.

79 Permezz tar-raba’ kap tat-talbiet, ir-rikorrenti jitolbu b’mod partikolari lill-Qorti tal-Prim’Istanza tirrinwija quddiem il-Kummissjoni l-kwistjoni dwar l-interessi sabiex din tieħu deċiżjoni ġdida. Fir-replika tagħhom u waqt is-seduta r-rikorrenti indikaw li, permezz ta’ dan il-kap tat-talbiet, huma kienu qegħdin jillimitaw ruħhom li jsemmu konsegwenza loġika tas-sentenza fil-każ fejn tintlaqa’ t-talba għall-annullament magħmula f’dan l-istess kap tat-talbiet, konsegwenza li, barra minn hekk, hija diġà msemmija fl-Artikolu 233(1) KE. Għalhekk, ma għandux awtonomija sinjifikattiva.

Fuq il-mertu

80 Fil-Kawża T-273/06, ir-rikorrenti ISD u IUD jinvokaw sitt motivi bbażati fuq żbalji manifesti ta' evalwazzjoni ta' fatti u fuq ksur tad-dritt tagħhom li jipprezentaw osservazzjonijiet, tal-prinċipju tal-aspettattivi legittimi, tal-Protokoll Nru 8, tal-Artikolu 14 tar-Regolament Nru 659/1999 u tar-Regolament Nru 794/2004. Fil-Kawża T-297/06, MH tinvoka erba' motivi li huma essenzjalment identiċi għal dawk imqajma fil-kawża T-273/06, minbarra t-tieni u t-tielet motivi li mhumiex ripetuti.

Fuq il-motiv ibbażat fuq ksur tal-Protokoll Nru 8

— L-argumenti tal-partijiet

81 Qabelxejn, ir-rikorrenti jfakkru li fil-premessa 108 tad-Deciżjoni l-Kummissjoni kkonstatat li l-Artikoli 87 KE u 88 KE normalment ma japplikawx għal għajjnuna mogħtija qabel is-sħubija li ma tibqax tapplika wara s-sħubija. Għalhekk, sabiex tiġġustifika l-kompetenza tagħha l-Kummissjoni tipprovdi interpretazzjoni tat-tielet paragrafu tal-punt 6 tal-Protokoll Nru 8 li mhijiex konformi mal-għan tiegħu.

82 L-ewwel nett, ir-rikorrenti jsostnu li mhux biss talli l-Protokoll Nru 8 ma jirreferix għall-impriża li mhumiex elenkati fl-Anness 1, minbarra l-eċċezzjoni unika tal-punt 4 (b), iżda talli, bil-kontra ta dan, dan il-punt jipprovdi l-possibbiltà li terz jieħu l-assi ta' kumpannija li mhijiex elenkata fl-Anness 1 li bbenefikat mill-għajjnuna għar-ristrutturazzjoni. Fil-fatt, l-għan tal-Protokoll Nru 8 huwa li jiġi evitat li l-għajjnuna mogħtija lill-impriża benefiċjarja partikolari tiżdied ma' għajjnuna mill-Istat oħra jew tiġi trazzmessa lil terz. Għalhekk, il-Protokoll Nru 8 mhumiex bażi legali li fuqha setgħet tibbaża ruhha l-Kummissjoni sabiex tadotta d-Deciżjoni.

- 83 It-tieni nett, ir-rikorrenti jirrilewaw li l-preżunzjoni tan-nonretroattiva, ikkonfermata fid-dritt internazzjonali, u l-“prinċipju ta’ prevedibbiltà” jimplikaw li test jista’ japplika retroattivament biss jekk regola tawtorizza dan esplicitament u tindika bi preċiżjoni l-perijodu ta’ applikazzjoni retroattiva tat-test inkwistjoni. Issa, it-test tat-tielet paragrafu tal-punt 6 tal-Protokoll Nru 8 ma jipprovdix esplicitament effett retroattiv. Konsegwentement, għandu jiġi konkluz li dan ma japplikax għal għajjnuna mill-Istat mogħtija qabel l-adozzjoni tagħha min-naħa ta’ kumpanniji li mhumix inkluzi fl-Anness 1.
- 84 L-uniku element ta’ retroattività li jinsab fil-Protokoll Nru 8 huwa r-riferiment, għal perijodu ta’ bejn l-1997 u l-2003, li jsir sistematikament jew fir-rigward tal-ammont totali tal-għajjnuna li tista’ tingħata (punt 6) jew inkella fir-rigward tat-tnaqqis nett ta’ kapaċità li għandha twestaq ir-Repubblika tal-Polonja (punt 7). Dan ikun ifisser li l-kalkolu tal-għajjnuna futura li tingħata lill-imprizi benefiċjarji wara d-dhul fis-seħħ tal-Protokoll Nru 8 għandu jsir billi retroattivament jittieħdu inkunsiderazzjoni l-ammont tal-għajjnuna li diġà ngħatat, iżda mhux billi l-għajjnuna li diġà ngħatat tiġi retroattivament ikkunsidrata illegali.
- 85 It-tielet nett, il-Kummissjoni “daħlet fil-kompetenza *ratione temporis* ta’ istituzzjonijiet oħra”. Fil-fatt, huma biss il-Kunsill ta’ Assoċjazzjoni u l-Kunsill li għandhom is-setgħa li jieħdu deċiżjoni dwar il-konformità tal-programm ta’ ristrutturazzjoni Pollakk mar-rekwiżiti tal-Artikolu 8(4) tal-Protokoll Nru 2. Fil-każ ta’ nuqqas ta’ qbil rigward l-applikazzjoni tal-Ftehim Ewropew, l-istituzzjonijiet Komunitarji kellhom il-possibbiltà li jressqu talba quddiem il-Kunsill ta’ Assoċjazzjoni. Il-Kummissjoni m’għamlet xejn minn dan meta hija saret taf li HCz kienet irċeviet għajjnuna mill-Istat. Billi fethet investigazzjoni dwar l-għajjnuna inkwistjoni, hija indebitament assenjat lilha nfisha setgħa ta’ sħarriġ u, konsegwentement, id-deċiżjoni tagħha għandha tiġi annullata minħabba nuqqas ta’ kompetenza.
- 86 Ir-raba’ nett, ir-rikorrenti jallegaw li l-Kummissjoni kisret il-prinċipju ta’ trattament ugwali fl-applikazzjoni tal-Protokoll Nru 8. Minkejja li HCz ma gietx formalment iddikjarata bħala falluta, il-proċedura ta’ ristrutturazzjoni tagħha hija ekonomikament paragonabbli għal falliment. Għaldaqstant, fir-rigward ta’ HCz u ISD (kif ukoll IUD) ġie applikat trattament differenti, kemm jekk minn perspettiva legali f’dak li jirrigwarda

HCz kif ukoll jekk minn perspettiva fattwali f’ dak li jirrigwarda ISD (u IUD), minn dak li l-punt 4(b) tal-Protokoll Nru 8 jirriżerva rispettivament lill-kumpanija f’ falliment jew lil terzi xerrejja.

87 Fil-Kawża T-297/06, ir-rikorreni tikkontesta wkoll l-Artikolu 4 tad-Deciżjoni billi ssostni li l-Kummissjoni ma kinitx kompetenti li tiddeciedi li tissugġetta l-emenda tal-“Programm nazzjonali ta’ ristrutturazzjoni” Pollakk għal fatt li din l-emenda ma tkun tinkludi ebda għajjnuna mill-Istat u ebda żieda tal-kapaċitajiet ta’ produzzjoni. Barra minn hekk, il-Kummissjoni għamlet interpretazzjoni manifestament żbaljata tal-punt 10 tal-Protokoll Nru 8, peress li dan tal-aħħar ma jagħtix lill-Kummissjoni s-setgħa diskrezzjonali li tirrifjuta li Stat Membru jżid fil-“Programm nazzjonali ta’ ristrutturazzjoni” tiegħu għajjnuna li hija kompatibbli mas-suq komuni.

88 Il-Kummissjoni tikkontesta dawn l-argumenti.

— Il-kunsiderazzjonijiet tal-Qorti tal-Prim’Istanza

89 Permezz tal-motiv ibbażat fuq ksur tal-Protokoll Nru 8, li għandu jiġi eżaminat fl-ewwel lok peress li huwa jikkonċerna l-bażi legali tad-Deciżjoni, ir-rikorreni essenzjalment jikkontestaw l-applikabbiltà *ratione temporis* u *ratione personae* tar-regoli Komunitarji fil-qasam tal-għajjnuna mill-Istat u l-kompetenza tal-Kummissjoni li tistharreg l-osservanza tagħhom matul il-perijodu ta’ qabel is-shubija tar-Repubblika tal-Polonja mal-Unjoni Ewropea.

90 Fir-rigward tal-applikabbiltà *ratione temporis* tar-regoli Komunitarji fil-qasam tal-għajjnuna mill-Istat, huwa paċifiku bejn il-partijiet, li bħala principju, l-Artikoli 87 KE u 88 KE ma japplikawx għal għajjnuna mogħtija qabel is-shubija li ma tibqax tapplika wara s-shubija.

- 91 Fid-dawl ta' dan, il-Kummissjoni, sabiex tiġġustifika l-kompetenza tagħha, issostni li l-Protokoll Nru 8 huwa *lex specialis*. Il-Qorti tal-Prim'Istanza tosserva li din l-iskema hija differenti f'hafna aspetti mill-iskema ġenerali pprovduta fit-Trattat KE u mill-Anness IV tal-Att li jirrigwarda l-kondizzjonijiet tal-adeżjoni tar-Repubblika Ċeka, ir-Repubblika tal-Estonja, ir-Repubblika ta' Ċipru, ir-Repubblika tal-Latvja, ir-Repubblika tal-Litwanja, ir-Repubblika tal-Ungerija, ir-Repubblika ta' Malta, ir-Repubblika tal-Polonja, ir-Repubblika tas-Slovenja u r-Repubblika tas-Slovakkja u l-aġġustamenti għat-trattati li fuqhom hija stabbilita l-Unjoni Ewropea (ĠU 2003, L 236, p. 797; iktar 'il quddiem l-“Anness IV tat-Trattat ta' Adeżjoni”). Għalhekk, skont il-punt 1 tal-Protokoll Nru 8, ċerta għajjnuna mill-Istat mogħtija mir-Repubblika tal-Polonja għar-ristrutturazzjoni ta' setturi speċifiċi tal-industrija tal-azzar Pollakki, li mhijiex normalment ammissibbli skont l-Artikoli 87 KE u 88 KE, hija meqjusa bħala kompatibbli mas-suq komuni. Barra minn hekk, huwa paċifiku li l-mekkanizmu ta' tranzizzjoni pprovdut fl-Anness IV tat-Trattat ta' Adeżjoni jirrigwarda biss għajjnuna mill-Istat mogħtija qabel is-sħubija li hija tibqa' dejjem applikabbli wara d-data tas-sħubija.
- 92 Għalhekk, għandu jiġi ezaminat jekk id-dispożizzjonijiet tal-Protokoll Nru 8 jawtorizzawx lill-Kummissjoni testendi s-setgħa ta' sħarriġ tagħha fil-qasam tal-għajjnuna mill-Istat għall-għajjnuna inkwistjoni u jekk dawn jikkostitwixxux bażi legali suffiċjenti għal projbizzjoni ta' din l-għajjnuna.
- 93 F'dan ir-rigward, għandu jiġi mfakkar li l-Protokoll Nru 8 jirreferi għal għajjnuna mogħtija fil-perijodu ta' bejn l-1997 u l-2003. Dan jawtorizza ammont limitat ta' għajjnuna għar-ristrutturazzjoni mogħtija matul dan il-perijodu (jiġifieri qabel is-sħubija tar-Repubblika tal-Polonja mal-Unjoni Ewropea) lil ċerti imprizi elenkati fl-Anness 1 u tipprojbixxi, inkambju, kull għajjnuna mill-Istat oħra għar-ristrutturazzjoni tal-industrija tal-azzar.
- 94 L-ewwel paragrafu tal-punt 6 tal-Protokoll Nru 8 jipprovdi b'mod partikolari li, fi kwalunkwe każ, l-ammont totali tal-għajjnuna mħallsa matul il-perijodu ta' bejn l-1997 u l-2003 ma jistax ikun ikbar minn PLN 3 387 070 000. It-tielet paragrafu tal-punt 6 tal-Protokoll Nru 8 jippreċiża li ebda għajjnuna oħra ma tista' tingħata mir-Repubblika tal-Polonja għar-ristrutturazzjoni tal-industrija tal-azzar Pollakka. Għalhekk, kuntrarja-

ment ghad-dikjarazzjonijiet tar-rikorrenti, l-applikazzjoni retroattiva tal-Protokoll Nru 8 hija stabbilita fil-punt 6 li jirreferi għall-perijodu ta' bejn l-1997 u l-2003.

- 95 Fl-aħħar nett, fid-dawl tal-fatt li, fil-mument tal-pubblikazzjoni tal-Protokoll Nru 8 f'Settembru 2003, dan il-perijodu kien kważi skada, l-argument tar-rikorrenti li jgħid li dan ir-riferiment għall-perijodu ta' bejn l-1997 u l-2003 japplika biss għal fatt li l-kalkolu tal-ghajjnuna futura għandu jsir billi jittiehdu inkunsiderazzjoni, retrospettivament, l-ammonti ta' ghajjnuna li diġà ngħatat, iżda mhux billi l-ghajjnuna li diġà ngħatat tiġi retroattivament ikkunsidrata illegali, mhuwiex konvincenti.
- 96 *A contrario*, l-għan tal-Protokoll Nru 8 kien li tiġi stabbilita skema komprensiva għall-awtorizzazzjoni tal-ghajjnuna intiża għar-ristrutturazzjoni tal-industrija tal-azzar Pollakka u mhux biss li tiġi evitata l-akkumulazzjoni tal-ghajjnuna minn imprizi benefiċjarji.
- 97 Isegwi li, fir-rigward tal-Anness IV tat-Trattat ta' Shubija u tal-Artikoli 87 KE u 88 KE, il-Protokoll Nru 8 huwa *lex specialis* li jestendi s-setgħa ta' sharriġ tal-ghajjnuna mill-Istat li l-Kummissjoni għandha bis-saħħa tat-Trattat KE għall-ghajjnuna mogħtija favur ir-riorganizzazzjoni tal-industrija tal-azzar Pollakka matul il-perijodu ta' bejn l-1997 u l-2003.
- 98 Lanqas l-argumenti l-oħra tar-rikorrenti ma huma ta' tali natura li jikkonfutaw l-applikabbiltà tal-Protokoll Nru 8.

99 Fir-rigward tal-argument dwar l-applikabbiltà *ratione personae* tal-Protokoll Nru 8, li jipprovdi li dan tal-aħhar ma jkoprix l-imprizi li mhumiex elenkati fl-Anness 1 tiegħu, għandu jingħad li dan il-protokoll jikkonċerna l-industrija tal-azzar Pollakka fl-intier tagħha, u dan jinkludi awtomatikament lir-rikorrenti. Fil-fatt, mhux biss talli t-tielet paragrafu tal-punt 6 tal-Protokoll Nru 8 jimponi ammont totali għal għajnuna u jeskludi kull għajnuna oħra mhux ipprovduta minnu, iżda talli l-punt 3 tiegħu jipprovdi esplicitament li l-imprizi elenkati fl-Anness 1 biss (imprizi benefiċjarji) jistgħu jibbenefikaw minn għajnuna mill-Istat fil-kuntest tal-programm ta' ristrutturazzjoni tal-industrija tal-azzar Pollakka. Jekk jitqies li impriza mhux elenkata fl-Anness 1 tista' żżomm ammonti limitati ta' għajnuna għar-ristrutturazzjoni rċevuta qabel is-sħubija mingħajr ma tnaqqas, inkambju, il-kapaċitajiet ta' produzzjoni, il-Protokoll Nru 8 ikun nieqes minn kull sens.

100 Fir-rigward tal-argument ibbażat fuq il-punt 4(b) tal-Protokoll Nru 8 li jgħid li huma biss l-imprizi benefiċjarji li ma jistgħux jieħdu l-assi ta' impriza mhux elenkata fl-Anness 1 u li giet iddikjarata falluta, għandu jiġi rrilevat li r-rikorrenti jinterpretaw din id-dispożizzjoni b'mod żbaljat. Fil-fatt, dan il-punt jikkonċerna biss l-imprizi benefiċjarji u għalhekk ma jippermettix li jittieħdu konklużjonijiet fir-rigward ta' imprizi oħra. Barra minn hekk, anke jekk jitqies li dan il-punt jipprovdi l-possibbiltà li terz jieħu l-assi ta' impriza falluta mhux elenkata fl-Anness 1 tal-Protokoll Nru 8, dan bl-ebda mod ma jimplika li dan it-terz mhux obligat jirrifondi għajnuna illegali rċevuta mill-imsemmija impriza.

101 Għalhekk, il-fatt li s-sitwazzjoni ta' HCz tista' tiġi pparagunata ma' dik ta' impriza falluta mhux elenkata fl-Anness 1 tal-Protokoll Nru 8, mhijiex rilevanti. Konsegwentement, l-ilment li jirreferi għal dan, ibbażat fuq allegat ksur tal-prinċipju ta' trattament ugwali fl-applikazzjoni tal-Protokoll Nru 8, għandu wkoll jinċaħad. Barra minn hekk, HCz la hija kumpannija benefiċjarja u lanqas impriza falluta. Jekk jintlaqa' motiv ibbażat fuq ksur tal-prinċipju ta' trattament ugwali dan ikun essenzjalment ifisser li jkun qiegħed jiġi kkontestat il-Protokoll Nru 8 li, bħala sors tad-dritt primarju, jagħmel parti mit-Trattat KE.

- 102 Fir-rigward tal-argument li jipprovdi li l-Kummissjoni eċċediet il-kompetenza tagħha, huwa biżżejjed li jiġi mfakkar li l-punt 18 tal-Protokoll Nru 8 jipprovdi li, fil-każ fejn ir-Repubblika tal-Polonja, matul il-perijodu ta' ristrutturazzjoni, tat lill-industrija tal-azzar u, b'mod partikolari, lill-imprizi benefiċjarji, għajjnuna mill-Istat addizzjonali inkompatibbli, il-Kummissjoni għandha tiegħu l-miżuri xierqa sabiex teziġi li l-imprizi kkonċernati jirrimborsaw kull għajjnuna mogħtija bi ksur tal-kundizzjonijiet pprovvduti f'dan il-protokoll. Dawn il-miżuri xierqa jinkludu miżuri ta' sħarriġ skont l-Artikolu 88 KE. Isegwi li l-Kummissjoni kienet kompetenti sabiex tistharreġ l-osservanza tad-dispożizzjonijiet tal-Protokoll Nru 8.
- 103 Fl-aħħar nett, rigward l-argumenti invokati sabiex tiġi kkontestata l-legalità tal-Artikolu 4 tad-Deciżjoni, għandu jiġi kkonstatat li, skont il-punt 10 tal-Protokoll Nru 8, il-Kummissjoni hija kompetenti sabiex tapprova kull emenda oħra tal-pjan globali ta' ristrutturazzjoni u ta' pjanijiet individwali u li, fl-Artikolu 4 tad-Deciżjoni, hija tenniet ċerti kundizzjonijiet li huma diġà pprovvduti fil-Protokoll Nru 8.
- 104 Konsegwentement, il-motiv ibbażat fuq ksur tal-Protokoll Nru 8 għandu jiġi miċhud.

Fuq il-motiv ibbażat fuq żbalji manifesti ta' evalwazzjoni

— L-argumenti tal-partijiet

- 105 Ir-rikorrenti jsostnu li li kieku l-fatti rilevanti ġew stabbiliti b'mod korrett, dan kien iwassal lill-Kummissjoni tikkonstata li, minhabba t-tehid tal-mezzi ta' produzzjoni ta' HCz bi prezz korrispondenti għal prezz tas-suq, l-għajjnuna inkwistjoni kienet diġà tħallset lura.

- 106 Fil-fatt, il-Qorti tal-Ġustizzja diġà ddecidiet f'kawża simili li meta kumpannija benefiċjarja ta' għajnuna nbiegħet bil-prezz tas-suq, il-prezz tal-bejgħ jirrifletti l-konsegwenzi tal-għajnuna preċedenti u huwa l-bejgiegħ tal-imsemmija kumpannija li jzomm il-benefiċċju tal-għajnuna. F'dan il-każ, l-istabbiliment mill-ġdid tas-sitwazzjoni preċedenti għandu, fl-ewwel lok, jiġi żgurat permezz tar-rimbors tal-għajnuna mill-bejgiegħ. Madankollu, jekk is-somom tal-privatizzazzjoni finalment thallsu lill-Istat, dan tal-aħħar ikollu kemm il-kwalità ta' bejgiegħ kif ukoll dik ta' fornitur tal-għajnuna, b'mod li l-istabbiliment mill-ġdid tas-sitwazzjoni preċedenti ma tistax tiġi żgurata permezz tar-rimbors tal-għajnuna (sentenza tal-Qorti tal-Ġustizzja tal-20 ta' Settembru 2001, Banks, C-390/98, Ġabra p. I-6117, punti 78 u 79).
- 107 Fil-kawża inkwistjoni, ISD xtrat, bi prezz li jikkorrispondi mal-valur tas-suq, l-azzjonijiet ta' HSCz mingħand TFS u l-azzjonijiet ta' MH u ta' MH Plus kif ukoll ta' għaxar kumpanniji sussidjarji ta' HCz mingħand din tal-aħħar. Għalhekk, ladarba twettaq il-bejgħ, kienu TFS u HCz, jiġifieri imprizi miżmuma 100 % mill-Istat Pollakk, li kellhom il-benefiċċju tal-għajnuna inkwistjoni.
- 108 Fir-replika, ir-rikorrenti jsostnu wkoll li kien taħt il-pressure tal-Istat Pollakk li IUD kellha toffri prezz kunsiderevolment oghla minn dak tal-offerta inizjali tagħha u li, barra minn hekk, timpenja ruhha bhala garanti favur MH. Madankollu, l-imsemmi impenn jinkludi r-rikonossiment esplicitu favur IUD tad-dritt ta' rikors kontra deċiżjoni eventwali tal-Kummissjoni li tordna l-irkupru tal-għajnuna.
- 109 Ir-rikorrenti jirrikonossu l-iżviluppi reċenti tal-ġurisprudenza Banks, punt 106 iktar 'il fuq, fis-sentenza tal-Qorti tal-Ġustizzja tad-29 ta' April 2004, Il-Ġermanja vs Il-Kummissjoni, (C-277/00, Ġabra p. I-3925, iktar 'il quddiem is-"sentenza SMI"), u s-sentenza tal-Qorti tal-Prim'Istanza tad-19 ta' Ottubru 2005, CDA Datenträger Albrechts vs Il-Kummissjoni (T-324/00, Ġabra p. II-4309). Madankollu, skont ir-rikorrenti, din il-ġurisprudenza għandha l-konsegwenza li meta l-benefiċjarju jsir parti mill-grupp tax-xerrej, l-irkupru tal-għajnuna mingħand il-benefiċjarju jaffettwa wkoll ekonomikament lix-xerrej li, skont il-każ, ikun diġà hallas lura l-għajnuna billi

ħallas prezz konformi mas-suq. Barra minn hekk, jekk il-bejjiegħ tal-pakkett azzjonarju kien l-Istat stess, li għandu jirkupra l-għajnuna inkwistjoni, l-imsemmi Stat jirkupra l-għajnuna darbtejn.

- 110 Il-Kummissjoni ssostni li dan il-motiv għandu jitqies bħala mingħajr suġġett, peress li r-rikorrenti jikkontestaw punt li mhuwiex inkluz fid-Deciżjoni.

— Il-kunsiderazzjonijiet tal-Qorti tal-Prim'Istanza

- 111 Sabiex tevalwa l-argument li jgħid li ISD xtrat l-assi ta' HCz bil-prezz tas-suq, għandha ssir distinzjoni bejn żewġ stadji. L-ewwel nett, MH u MH Plus, żewġ kumpanniji sussidjarji 100 % ta' HCz, ħadu l-assi tal-azzar u assi oħra necessarji għall-produzzjoni mingħand HCz (asset deal). Sussegwentement, HCz bieġhet lil MH u lil MH Plus lil ZPD Steel (li saret ISD), sussidjarja 100 % ta' IUD (share deal).
- 112 Fir-rigward tal-“asset deal”, huwa paċifiku li ebda prezz tal-bejgħ ma tħallas lil HCz minn MH u MH Plus inkambju għat-trasferiment tal-assi ta' HCz lil dawn il-kumpanniji, li parti mill-assi tagħhom kienu marbutin bħala garanzija. Il-biża tal-Kummissjoni li, wara din ir-ristrutturazzjoni, HCz tista' ssir “qoxra vojta”, fatt li jipprekludi kull irkupru tal-għajnuna ddikjarata bħala inkompatibbli minkejja l-preżenza fil-bidu ta' assi sostanzjali, kienet għalhekk fondata. Konsegwentement, kien biss l-impożizzjoni ta' obbligu tal-ħlas lura *in solidum* li seta' jippermetti lir-Repubblika tal-Polonja taġixxi kontra kull impriża benefiċjarja.
- 113 Fir-rigward tax-“share deal”, għandu jiġi kkonstatat li x-xiri ta' MH u ta' MH Plus minn ISD, li barra minn hekk kien għadu ma sarx fid-data tal-adozzjoni tad-Deciżjoni, mhuwiex eżaminat hemmhekk. Fil-fatt, mid-dispożittiv u mill-premessi tagħha jirriżulta li huwa biss l-ewwel stadju, jiġifieri l-problema dwar it-trasferimenti tal-assi ta' HCz (asset deal), li huwa s-suġġett tad-Deciżjoni.

- 114 Barra minn hekk, skont ġurisprudenza stabbilita, fil-kuntest tar-rikors għal annullament, il-legalità tal-att ikkontestat għandha tiġi evalwata skont il-punti ta' fatt u ta' liġi li jeżistu fid-data ta' meta ġie adottat l-att (ara sentenza tal-Qorti tal-Ġustizzja tas-7 ta' Frar 1979, *Franza vs Il-Kummissjoni*, 15/76 u 16/76, Ġabra p. 321, punt 7, u s-sentenza SMI, punt 109 iktar 'il fuq, punt 39, u l-ġurisprudenza ċċitata).
- 115 Issa, fid-data ta' meta ġiet adottata d-Deċiżjoni, jiġifieri l-5 ta' Lulju 2005, HCz kienet għadha proprjetarja ta' MH u ta' MH Plus, peress li l-bejgħ lil ISD seħħ biss fit-30 ta' Settembru 2005. Madankollu, dan il-bejgħ sussegwenti ta' MH lil ISD mhuwiex rilevanti fir-rigward tal-legalità tad-Deċiżjoni. Fil-fatt, avvenimenti li seħħew wara l-adozzjoni tad-Deċiżjoni ma jistgħux jagħmluha, retroattivament, illegali. Għalhekk, dan il-motiv huwa mingħajr bażi, peress li r-rikorrenti jikkontestaw operazzjoni li mhijiex evalwata fid-Deċiżjoni.
- 116 Isegwi li l-argumenti tar-rikorrenti ISD u IUD ibbażati fuq is-sentenzi Banks, punt 106 iktar 'il fuq, SMI u CDA Datenträger Albrechts vs Il-Kummissjoni, punt 109 iktar 'il fuq, ma għandhom ebda rilevanza fil-kuntest tal-kawża preżenti. Fil-fatt, fis-sentenza Banks, il-Qorti tal-Ġustizzja eżaminat il-possibbiltà li titlob ir-rimbors tal-ġajjnuna wara l-bejgħ tal-impriża benefiċjarja. Is-sentenzi sussegwenti SMI u CDA Datenträger Albrechts vs Il-Kummissjoni jikkonċernaw sitwazzjonijiet fejn, kuntrarjament għal każ inkwistjoni, il-bejgħ seħħ qabel l-adozzjoni tad-deċiżjoni li tordna l-irkupru tal-ġajjnuna.
- 117 Wara l-adozzjoni tad-deċiżjoni li tordna l-irkupru tal-ġajjnuna inkwistjoni, huwa fil-kuntest tal-applikazzjoni tad-Deċiżjoni li l-modalitajiet tar-rimbors, inkluża l-kwistjoni dwar liema parti mis-somma totali għandha tiġi rimborsata minn kull waħda mill-impriži debitorji *in solidum*, għandhom jiġu ddeterminati mill-awtoritajiet Pollakki.

118 Mill-kunsiderazzjonijiet kollha preċedenti jirriżulta li l-motiv ibbażat fuq żbalji manifesti ta' evalwazzjoni tal-fatti għandu jinċahad.

Fuq il-motiv ibbażat fuq ksur tad-dritt li jiġu pprezentati osservazzjonijiet

— L-argumenti tal-partijiet

119 Ir-rikorrenti ISD u IUD isostnu li, minkejja li l-Kummissjoni kellha għarfien tal-għajnuna inkwistjoni, is-sunt tad-Deċiżjoni tal-ftuħ ma kinitx tirreferi għall-għajnuna inkwistjoni. Fid-Deċiżjoni tal-ftuħ hemm esposti ċerti elementi rilevanti tad-dritt, iżda ma ġie pprezentat l-ebda fatt fir-rigward ta' għajnuna partikolari bħal mhija l-għajnuna inkwistjoni. Din id-diċitura ma ppermettietx lil IUD li ssir taf liema għajnuna kienet ikkonċernata mill-investigazzjoni. Konsegwentement, IUD ma setgħetx tkun taf li hija kellha għalfejn tissottometti l-osservazzjonijiet tagħha dwar l-għajnuna inkwistjoni. Għalhekk, hija ma setgħetx teżercità d-dritt li hija għandha skont l-Artikolu 88 KE u l-Artikolu 6 tar-Regolament Nru 659/1999.

120 Fir-replika tagħhom, ir-rikorrenti jirrikonoxxu li l-istedina sabiex jiġu pprezentati osservazzjonijiet ippubblikata fil-Ġurnal Uffiċjali ssemmi b'mod partikolari l-perijodu kopert mill-proċedura ta' eżami. Madankollu, din l-informazzjoni tinsab biss fid-Deċiżjoni tal-ftuħ fil-verżjoni ppubblikata fil-lingwa oriġinali (il-Pollakk), u mhux fis-sunt. Issa, IUD hasbet li setgħet issir taf bid-Deċiżjoni tal-ftuħ abbażi tas-sunt ippubblikat bl-Ingliż.

121 Il-Kummissjoni tikkontesta dawn l-argumenti. Hija ssostni li, fl-istadju tal-ftuħ tal-proċedura ta' eżami, l-evalwazzjoni ġuridika tal-fatti rilevanti hija neċessarjament preliminari, iżda li d-Deċiżjoni tal-ftuħ turi b'mod ċar li hija kienet staqsiet lilha nfisha fuq l-eżistenza ta' għajnuna oħra mogħtija lil HCz u lil HSCz mill-1997.

— Il-kunsiderazzjonijiet tal-Qorti tal-Prim'Istanza

- 122 Huwa minnu li, fis-sunt tad-Deciżjoni tal-ftuħ, li tidentifika lil HCz bħala benefiċjarja potenzjali ta' għajjnuna mill-Istat, la l-għajjnuna inkwistjoni u lanqas il-perijodu ta' bejn l-1997 u l-2003 mhuma msemmija.
- 123 Madankollu, min-natura stess tas-sunt jirriżulta li dan ma jistax jinkludi l-informazzjoni rilevanti kollha inkluża fid-Deciżjoni tal-ftuħ. Barra min hekk, mill-istedina sabiex jiġu pprezentati osservazzjonijiet, ippubblikata fil-Ġurnal Uffiċjali, jirriżulta li huwa biss it-test Pollakk li huwa awtentiku. Fl-aħħar nett, id-Deciżjoni tal-ftuħ hija indirizzata lir-Repubblika tal-Polonja li l-lingwa uffiċjali tagħha hija l-Pollakk. Għalhekk, ir-rikorrenti ma setgħux jillimitaw ruħhom li jsiru jafu bid-Deciżjoni tal-ftuħ sempliċement abbażi tas-sunt ippubblikat bl-Ingliż. Fl-interess tagħhom stess, ir-rikorrenti kellhom iwettqu traduzzjoni ta' din id-deciżjoni jekk, minkejja l-fatt li ISD hija impriża Pollakka, din ma setgħetx tinftiehem minnhom.
- 124 Fir-rigward tad-Deciżjoni tal-ftuħ infisha, mill-ġurisprudenza jirriżulta li l-faži tal-eżami msemmija fl-Artikolu 88(2) KE hija intiża li tippermetti lill-Kummissjoni jkollha informazzjoni kompleta dwar id-data kollha tal-kawża (sentenza tal-Qorti tal-Ġustizzja tat-2 ta' April 1998, Il-Kummissjoni vs Sytraval u Brink's France, C-367/95 P, Ġabra p. I-1719, punt 38).
- 125 Skont l-Artikolu 6(1) tar-Regolament Nru 659/1999, id-Deciżjoni tal-ftuħ tirriproduċi l-punti rilevanti ta' fatt u ta' liġi, inkluża l-“evalwazzjoni preliminari” mill-Kummissjoni tal-miżura proposta, u tesponi r-raġunijiet għaliex tiddubita mill-fatt li l-miżura hija kompatibbli mas-suq komuni. Barra minn hekk, din id-deciżjoni tistieden lill-Istat Membru kkonċernat u lill-partijiet interessati l-oħra jipprezentaw l-osservazzjonijiet tagħhom.

- 126 Kif jirriżulta mill-formulazzjoni tad-dispożizzjoni ċitata iktar 'il fuq, l-analiżi tal-Kummissjoni hija neċessarjament ta' natura preliminari. Minn dan jirriżulta li l-Kummissjoni ma tistax tkun obbligata tippreżenta analiżi kompluta fir-rigward tal-ġajnuna inkwistjoni fin-notifika tagħha dwar il-ftuħ ta' din il-proċedura. Min-naħa l-oħra, huwa neċessarju li l-Kummissjoni tiddefinixxi b'mod suffiċjenti l-kuntest tal-eżami tagħha sabiex ma tirrendix mingħajr skop id-dritt tal-partijiet interessati li jipprezentaw l-osservazzjonijiet tagħhom [sentenza tal-Qorti tal-Prim'Istanza tal-31 ta' Mejju 2006, Kuwait Petroleum (Nederland) vs Il-Kummissjoni, T-354/99, Ġabra p. II-1475, punt 85].
- 127 Madankollu, il-punti 6, 32 u 51 tad-Deciżjoni tal-ftuħ, li t-test tagħhom fil-lingwa Pollakka ġie ppubblikat fil-*Ġurnal Uffiċjali*, juri b'mod ċar li l-Kummissjoni kellha dubji dwar l-eżistenza ta' diversa ġajnuna mogħtija lil HCz u lil HSCz mill-1997. Fil-fatt, fil-punt 6, hija tikkonstata li “[a]bbażi tal-informazzjoni attwalment disponibbli, jidher li HCz irċeviet diversa ġajnuna pubblika mill-bidu tal-perijodu ta' ristrutturazzjoni fl-1997”. Fil-punt 32, hija tippreċiża li “[f]il-kuntest ta' din il-proċedura, kull ġajnuna mogħtija lil HCz mill-1 ta' Jannar 1997 għandha tittiehed inkunsiderazzjoni”. Għalhekk, hija titlob lill-awtoritajiet Pollakki “[j]agħtu informazzjoni dettaljata dwar l-ammonti u d-destinazzjoni tal-ġajnuna pubblika kollha mogħtija mir-[Repubblika tal-] Polonja lil HCz mill-1997” (punt 51).
- 128 Minkejja li d-Deciżjoni tal-ftuħ ma ssemmix b'mod esplicitu ġajnuna għar-ristrutturazzjoni, u lanqas is-somma ta' PLN 19 699 452 PLN, madankollu minn dawn it-termini jirriżulta b'mod ċar li l-Kummissjoni tibda proċedura eżawrjenti li tkopri l-ġajnuna kollha mogħtija lil HCz mill-1997.
- 129 Mill-kunsiderazzjonijiet preċedenti jirriżulta li, fid-Deciżjoni tal-ftuħ, il-Kummissjoni ddefiniet b'mod suffiċjenti l-kuntest tal-eżami tagħha sabiex it-terzi kkonċernati jkunu jistgħu jipprezentaw l-osservazzjonijiet tagħhom. Għalhekk, dan il-motiv għandu jinċaħad.

Fuq il-motiv ibbażat fuq ksur tal-prinċipju tal-protezzjoni tal-aspettattivi legittimi

— L-argumenti tal-partijiet

130 Ir-rikorrenti ISD u IUD isostnu li l-fatt li l-Kummissjoni naqset milli tindika bi preċiżjoni, fid-Deciżjoni tal-ftuħ, l-għajjnuna mill-Istat li tagħha hija titlob it-thassir fid-Deciżjoni, għandha wkoll il-konsegwenza li tivvizzja d-Deciżjoni b'illegalità li tirriżulta minn ksur tal-prinċipju tal-protezzjoni tal-aspettattivi legittimi. Huma jsostnu li l-aspettattivi legittimi tagħhom kienu bbażati wkoll fuq il-fatt li IUD kienet qieset bħala fatt li l-għajjnuna inkwistjoni kienet ser tiġi kkunsidrata bħala rimborsata skont il-gurisprudenza Banks, punt 106 iktar 'il fuq, u li l-għajjnuna mogħtija qabel l-2003 kienet għet debitament innotifikata lill-Kummissjoni.

131 Fil-kuntest tal-motiv sussegwenti, ir-rikorrenti jsostnu wkoll li l-Kummissjoni nisslet fihom l-aspettattiva li l-għajjnuna rċevuta minn HCz ma kinitx ser tkun ikkanċellata. Anke li kieku kellu jiġi konkluż li l-għajjnuna inkwistjoni kienet illegali, fil-kawża inkwistjoni jeżistu kundizzjonijiet li huma kompletament eċċezzjonali. Fil-fatt, wara li l-Kummissjoni rrikonossiet, fl-espożizzjoni tal-motivi tal-proposta tagħha għal deciżjoni tal-Kunsill tas-26 ta' Mejju 2003, li l-estensjoni tad-deroga pprovduta fl-Artikolu 8(4) tal-Protokoll Nru 2 kellha l-effett li tirregolarizza retroattivament l-għajjnuna li setgħet ingħatat illegalment wara d-dhul fis-sehħ tal-ftehim Ewropew, ir-rikorrenti setgħu legittimament jaħsbu li l-Kummissjoni ma kinitx teħtieġ l-irkupru tal-għajjnuna rċevuta minn HCz. Huma jirrilevaw li għalkemm l-għajjnuna inkwistjoni ma kinitx għet innotifikata fis-sens tal-Artikoli 87 KE u 88 KE, hija kienet għet "debitament innotifikata" skont il-proċeduri rilevanti tal-Protokoll Nru 2.

132 Il-Kummissjoni tikkontesta dawn l-argumenti u tiddikjara li r-rikorrenti ma jistgħux jinvokaw il-prinċipju tal-protezzjoni tal-aspettattivi legittimi fil-kawża inkwistjoni.

— Il-kunsiderazzjonijiet tal-Qorti tal-Prim'Istanza

- 133 Fir-rigward tal-allegat nuqqas ta' preċiżjoni tad-Deciżjoni tal-ftuħ, għandha ssir riferenza għal eżami tal-motiv preċedenti fejn, wara li tfakkar li tali deciżjoni kienet neċessarjament ta' natura preliminari, gie kkunsidrat li, fid-Deciżjoni tal-ftuħ, il-Kummissjoni kienet madankollu ddefinixxiet b'mod suffiċjenti l-kuntest tal-eżami (ara l-punti 126 sa 129 iktar 'il fuq). Għalhekk, in-nuqqas ta' referenza esplicita għall-għajnuna inkwistjoni fid-Deciżjoni tal-ftuħ ma jippermettix lir-rikorrenti jinvokaw ksur tal-prinċipju tal-protezzjoni tal-aspettattivi legittimi.
- 134 Sa fejn ir-rikorrenti jinvokaw l-aspettattivi tagħhom rigward il-fatt li l-għajnuna inkwistjoni kellha tiġi kkunsidrata rimborsata, għandu jiġi kkonstatat li tali aspettattivi ma jistgħux jiġu estiżi abbażi tal-prinċipju tal-protezzjoni tal-aspettattivi legittimi. Fil-fatt, ir-rikorrenti la kienu mhegga, permezz ta' att tal-Komunità, li jieħdu deciżjoni li sussegwentement irriżultat f'konsegwenzi negattivi għalihom (ara, f'dan is-sens, is-sentenza tal-Qorti tal-Ġustizzja tat-28 ta' April 1988, Mulder, 120/86, Ġabra p. 2321, punt 24), u lanqas ma kienu benefiċjarji ta' att amministrattiv favorevoli min-naħa ta' istituzzjoni Komunitarja li gie rtirat retroattivament minn din tal-aħħar (ara, f'dan is-sens, is-sentenza tal-Qorti tal-Ġustizzja tas-17 ta' April 1997, de Compte vs Il-Parlament, C-90/95 P, Ġabra p. I-1999, punt 35, u l-ġurisprudenza ċċitata). Fi kwalunkwe każ, is-sentenza Banks, punt 106 iktar 'il fuq, mhijiex rilevanti fir-rigward tal-legalità tad-Deciżjoni (ara l-punt 116 iktar 'il fuq).
- 135 Fir-rigward tal-allegata regolarizzazzjoni retroattiva tal-għajnuna illegali, għandu jiġi mfakkar li l-impriżi benefiċjarji ta' għajnuna jista' jkollhomx, bħala prinċipju, aspettattivi legittimi fir-regolarità ta' għajnuna biss jekk din inghatat fl-osservanza tal-proċedura pprovduta fl-Artikolu 88 KE u li operatur ekonomiku diliġenti għandu normalment ikun f'pożizzjoni li jiżgura li din il-proċedura tkun ġiet osservata (sentenza tal-Qorti tal-Ġustizzja tal-20 ta' Marzu 1997, Alcan Deutschland, C-24/95, Ġabra p. I-1591, punt 25).

- 136 Fil-każ inkwistjoni, huwa paċifiku li ma kien hemm ebda notifika tal-ġhajjnuna inkwistjoni. Fil-fatt, l-ġhajjnuna inkwistjoni nġhatat fi żmien meta r-Repubblika tal-Polonja kienet ġhadha ma saritx membru tal-Unjoni Ewropea. Għalhekk, ma kienx possibbli li ssir notifika skont il-proċedura pprovduta fl-Artikolu 88 KE.
- 137 Ir-rikorrenti jsostnu li l-ġhajjnuna inkwistjoni kienet ġiet “debitament innotifikata” skont il-proċeduri rilevanti tal-Protokoll Nru 2. F’dan ir-rigward, il-Qorti tal-Prim’Istanza fakkret li l-Artikolu 8 tal-Protokoll Nru 2 introduċa projbizzjoni ġenerali tal-ġhajjnuna pubblika ta’ kull tip, minbarra derogi awtorizzati skont it-Trattat KEFA. Dan l-artikolu jipprovdwi wkoll deroga fir-rigward tal-prodotti “tal-azzar KEFA”, ġhall-ġhajjnuna ġhar-ristrutturazzjoni, li kienet madankollu suġġetta ġhal certi kundizzjonijiet u proċeduri.
- 138 Madankollu, dawn il-proċeduri ma setgħux inisslu aspettattivi legittimi fi hđan ir-rikorrenti. Fil-fatt, permezz tad-dikjarazzjoni tagħhom li l-ġhajjnuna inkwistjoni kienet “debitament innotifikata” skont il-proċeduri tal-Protokoll Nru 2, ir-rikorrenti donnhom jirreferu ġhad-Deciżjoni 2003/588. F’din id-deciżjoni, il-Kunsill ikkonstata li l-programm ta’ ristrutturazzjoni u l-pjanijiet ta’ impriża pprezentati quddiem il-Kummissjoni mir-Repubblika tal-Polonja fl-4 ta’ April 2003 kienu jissodisfaw ir-rekwiziti tal-Artikolu 8(4) tal-Protokoll Nru 2. Għalhekk, ġhandu jiġi kkonstatat li l-pjan ta’ impriża rigwardanti HCz ma ġiex ipprezentat quddiem il-Kummissjoni. Konsegwentement, ma kienx kopert mill-approvazzjoni inkluża fid-Deciżjoni 2003/588.
- 139 Fir-rigward tal-espożizzjoni tal-motivi tal-Kummissjoni dwar il-proposta tagħha ġhal deciżjoni tal-Kunsill, iċċitata iktar ’il fuq, li ttipprovdwi li l-estensjoni tad-deroga pprovduta fl-Artikolu 8(4) tal-Protokoll Nru 2 kellh l-effett li tirregolarizza retroattivament l-ġhajjnuna kollha li nġhatat illegalment wara d-dhul fis-seħħ tal-Ftehim Ewropew, ġhandu jiġi kkonstatat li dawn it-termini ma jinsabux fl-att finalment adottat mill-Kunsill. Għalhekk, sempliċi proposta tal-Kummissjoni ġhal deciżjoni tal-Kunsill ma seġhetx tohloq aspettattivi legittimi fi hđan ir-rikorrenti.

140 Isegwi li l-motiv ibbażat fuq ksur tal-prinċipju tal-aspettattivi leġittimi għandu jinċaħad.

Fuq il-motiv ibbażat fuq ksur tal-Artikolu 14 tar-Regolament Nru 659/1999

— L-argumenti tal-partijiet

141 Ir-rikorrenti jfakkru li, skont l-Artikolu 14(1) tar-Regolament Nru 659/1999, il-Kummissjoni ma timponix l-irkupru tal-għajjnuna jekk dan jimplika li, billi tagħmel hekk, hija tmur kontra prinċipju ġenerali tad-dritt Komunitarju. Għalhekk, permezz tad-Deċiżjoni, il-Kummissjoni kisret il-prinċipju tal-protezzjoni tal-aspettattivi leġittimi, il-prinċipju taċ-ċertezza legali u l-prinċipju ta' trattament ugwali.

142 Fir-rigward, l-ewwel nett, tal-prinċipju tal-protezzjoni tal-aspettattivi leġittimi, ir-rikorrenti jipprezentaw l-argumenti esposti fil-punt 131 iktar 'il fuq.

143 Fir-rigward, it-tieni nett, tal-prinċipju taċ-ċertezza legali, ir-rikorrenti jsostnu li dan jipprekludi lil istituzzjoni milli težiġi l-kanċellament ta' għajjnuna meta din tkun tgħarrfet dwarha fil-kuntest ta' programm ta' ristrutturazzjoni tal-industrija tal-azzar nazzjonali u li istituzzjoni oħra, fuq proposta ta' din tal-ewwel, tkun ħadet deċiżjoni li tiddikjara dan il-programm konformi mad-dritt Komunitarju.

144 Fir-rigward, it-tielet nett, tal-prinċipju ta' trattament ugwali, ir-rikorrenti jirrivaw li l-Kummissjoni, billi kkundannat lir-Repubblika tal-Polonja tirkupra l-għajjnuna mogħtija lil HCz, filwaqt li kkunsidrat li l-għajjnuna mogħtija lill-imprezi tal-Anness I

kienet kompatibbli mat-Trattat, ittrattat b'mod radikalment differenti żewġ kategoriji ta' persuni li s-sitwazzjonijiet ġuridiċi u fattwali tagħhom mhumiex essenzjalment differenti, jiġifieri l-impreżi elenkati fl-Anness 1 tal-Protokoll Nru 8, minn naħa, u l-entità ekonomika li ssostitwixxiet lil HCz, minn naħa l-oħra.

¹⁴⁵ Il-Kummissjoni tikkontesta dawn l-argumenti u ssostni b'mod partikolari li l-ġhajjnuna inkwistjoni qatt ma giet approvata mill-awtoritajiet Komunitarji jew Pollakki abbażi tal-Artikolu 8(4) tal-Protokoll Nru 2.

— Il-kunsiderazzjonijiet tal-Qorti tal-Prim'Istanza

¹⁴⁶ Fil-kuntest ta' dan il-motiv, ir-rikorrenti jinvokaw ksur tal-prinċipji tal-protezzjoni tal-aspettattivi legittimi, taċ-ċertezza legali u ta' trattament ugwali bħala prinċipji generali tad-dritt Komunitarju skont l-Artikolu 14 tar-Regolament Nru 659/1999.

¹⁴⁷ Fir-rigward, l-ewwel nett, tal-allegat ksur tal-prinċipju tal-protezzjoni tal-aspettattivi legittimi, għandha ssir riferenza għal konklużjoni li saret wara l-eżami ta' dawn l-argumenti fil-kuntest tal-motiv preċedenti (punt 140 iktar 'il fuq).

¹⁴⁸ Fir-rigward, it-tieni nett, tal-allegat ksur tal-prinċipju taċ-ċertezza legali, fid-dawl tal-kunsiderazzjonijiet preċedenti, lanqas tali lment ma jista jintlaqa'. Fil-fatt, kif intwera iktar 'il fuq, l-aġir tal-Kummissjoni ma jmurx kontra d-Deciżjoni 2003/588, peress li l-pjan ta' impreżi rigward HCz mhuwiex kopert minn din tal-aħħar. Barra minn hekk, huwa paċifiku li l-Anness 1 tal-Protokoll Nru 8 jinkludi l-isem tal-entitajiet awtorizzati li jirċievu għajjnuna mill-Istat u li HCz ma kinitx inkluża.

- 149 Fir-rigward, it-tielet nett, tal-allegat ksur tal-prinċipju ta' trattament ugwali, għandu jiġi rrilevat li l-fatt li HCz mhijiex inkluża fost l-imprizi benefiċjarji jikkostitwixxi, barra minn hekk preċiżament ir-raġuni li tiġġustifika trattament differenti meta mqabbla ma dawn tal-aħħar. Sa fejn il-Protokoll Nru 8 jipprovdri trattament differenti tal-imprizi benefiċjarji u tal-imprizi li mhumiex elenkati fl-Anness 1 tal-imsemmi protokoll, għandu jiġi kkonstatat li dan il-protokoll, bħala sors tad-dritt primarju, jagħmel parti mit-Trattat KE.
- 150 Mill-kunsiderazzjonijiet preċedenti jirriżulta li l-motiv ibbażat fuq ksur tal-Artikolu 14 tar-Regolament Nru 659/1999 għandu jinċaħad.

Fuq il-motiv ibbażat fuq ksur tar-Regolament Nru 794/2004

— L-argumenti tal-partijiet

- 151 Fil-każ fejn il-Qorti tal-Prim'Istanza tiddeċiedi li l-motivi għal annullament imsemmija iktar 'il fuq huma infondati, ir-rikorrenti jikkunsidraw li t-tieni paragrafu tal-Artikolu 3 (2) tad-Deciżjoni, li jikkonċerna l-kalkolu tal-interessi dovuti, għandu xorta waħda jiġi annullat. Fil-fatt, il-Kummissjoni kisret l-għan tal-Artikoli 9 u 11 tar-Regolament Nru 794/2004, jiġifieri l-istabbiliment mill-ġdid tas-sitwazzjoni kif kienet qabel ma ngħatat l-għajnuna illegali (*status quo ante*), billi, minn naħa, imponiet interessi fuq il-ħlas lura tal-interessi u, min-naħa l-oħra, billi għazlet rata ta' referenza li kienet totalment estranja għar-realtà tas-suq Pollakk bejn l-1997 u l-2004.

152 L-ewwel nett, ir-rikorrenti jsostnu li, fid-dritt Pollakk, l-interessi jiddekorru biss fuq il-kapital tal-arretrati tat-taxxa u li l-liġi fiskali ma tipprovdi għal kapitalizzazzjoni tal-interessi dovuti fuq dawn l-arretrati. Konsegwentement, l-imprizi benefiċjarji jinsabu f'sitwazzjoni li mhijiex identika għal dik li kienu jinsabu fiha qabel l-għoti tal-għajnuna, iżda f'sitwazzjoni inqas favorevoli.

153 It-tieni nett, ir-rikorrenti jsostnu li, kif ġie spjegat fid-dettall fil-konsultazzjoni mehmuża mal-Anness A ta' dan ir-rikors, kien rari ħafna, bejn l-1997 u l-2004, li imprizi jiksbu kapital estern għal terminu twil (5 snin jew iktar) billi jużaw bonds u self bankarju kkalkolati fi PLN. L-imprizi kienu jippreferu self fil-munita barranija iktar milli fil-munita nazzjonali u l-“munita barranija primarja” f'dan il-kuntest kienet id-dollar Amerikan (USD).

154 Peress li riedet tapplika r-rata ta' interessi tal-bonds tat-Teżor Pollakk, il-Kummissjoni ma użatx ir-rata li tirrifletti korrettament il-vantaġġ li kienet ibbenefikat minnu HCz. Kuntrarjament, ir-rati ta' interessi tal-bonds tat-Teżor kellhom l-effett li jissopravalutaw dan il-vantaġġ u l-ħlas lura tal-interessi jqiegħed lill-imprizi benefiċjarji f'sitwazzjoni inqas favorevoli meta mqabbla mal-*istatus quo ante*. Fir-realtà, ir-rati determinanti jinsabu bejn 4.24 u 7.51 %, filwaqt li r-rati proposti mill-Kummissjoni jvarjaw bejn 5.50 u 19.70 %. Ladarba t-tieni paragrafu tal-Artikolu 3(2) tad-Deciżjoni jiġi annullat, il-Qorti tal-Prim'Istanza għandha tirrinwija l-kwistjoni tal-interessi quddiem il-Kummissjoni sabiex tiġi adottata deciżjoni ġdida fis-sens tal-Anness A tar-rikors preżenti. Ir-rikorrenti jikkonkludu billi jaġhmlu sunt tal-proċedura tal-kalkolu deskritta fl-imsemmi Anness A u jaġhtu r-rizultati għas-snin ta' bejn l-1997 u l-2006.

155 Il-Kummissjoni tikkontesta dawn l-argumenti.

— Il-kunsiderazzjonijiet tal-Qorti tal-Prim'Istanza

- 156 L-aħħar motiv tar-rikorrenti jirrigwarda r-rata ta' interessi applikabbli għall-irkupru tal-għajjnuna inkwistjoni. F'dan il-kuntest, ir-rikorrenti jikkontestaw mhux biss id-Deciżjoni iżda wkoll l-ittra tas-7 ta' Ġunju 2006 li fiha l-Kummissjoni ffissat din ir-rata.
- 157 Fir-rigward tad-Deciżjoni, għandu jiġi kkonstatat li, fit-tieni paragrafu tal-Artikolu 3(2) tagħha, il-Kummissjoni tillimita ruħha li tesponi li s-somom li għandhom jiġu rkuprati jinkludu l-interessi b'effett minn meta ngħatat l-għajjnuna inkwistjoni lil HCz sad-data tal-irkupru tagħha u li l-interessi huma kkalkolati skont id-dispożizzjonijiet tal-kapitolu V tar-Regolament Nru 794/2004. Sa fejn ir-rikorrenti jikkontestaw ir-rata ta' interessi applikabbli għall-irkupru tal-għajjnuna inkwistjoni, il-motiv huwa għalhekk minghajr bażi, peress li r-rata la hija stabbilta f'dan id-dispożittiv u lanqas fil-premessi tad-Deciżjoni.
- 158 Barra minn hekk, għandu jiġi rrilevat li, fil-premessa 147 tad-Deciżjoni, il-Kummissjoni esplicitament irrikonossiet li, peress li rata swap interbankarja għal ħames snin ma kinitx disponibbli fir-rigward tal-Polonja għal perijodu kkoncernat mill-għoti tal-għajjnuna inkwistjoni, ir-rata ta' interessi applikabbli għall-irkupru tagħha għandha tkun ibbażata, skont l-Artikolu 9(4) tar-Regolament Nru 794/2004, fuq ir-rata ta' interessi disponibbli li għandha titqies bħala xierqa għal dan il-perijodu.
- 159 Sa fejn ir-rikorrenti jikkonstataw il-metodu ta' kalkolu tal-interessi li jinsab fid-Deciżjoni, għandu jiġi rrilevat li l-konstatazzjonijiet fit-tieni paragrafu tal-Artikolu 3(2) tad-Deciżjoni huma ta' natura purament dikjaratorja, peress li huma limitati li jirreferu għad-dispożizzjonijiet rilevanti tal-kapitolu V tar-Regolament Nru 794/2004. Fil-fatt, il-metodu tal-kalkolu tal-interessi jirriżulta mir-Regolament Nru 794/2004 innifsu. Madankollu, ir-rikorrenti ma jissollevawx l-eċċezzjoni tal-illegalità dwar dan ir-regolament.

- 160 Fir-rigward tal-ittra tas-7 ta' Ġunju 2006 fejn il-Kummissjoni ffissat ir-rata ta' interessi applikabbli għall-irkupru tal-għajjnuna inkwistjoni, ir-rikorrenti essenzjalment isostnu li r-rata ta' referenza magħżula mill-Kummissjoni hija kompletament estranja għar-realtà tas-suq Pollakk ta' dak iż-żmien u li l-interessi ma għandhomx jiġu kkalkolati fuq bażi komposta.
- 161 Madankollu, għandu jiġi kkonstatat li dawn l-ilmenti mhumiex fondati.
- 162 Fil-fatt, fir-rigward tal-metodu tal-iffissar tar-rata ta' interessi, l-Artikolu 9(4) tar-Regolament Nru 794/2004 jipprovdi biss li l-iffissar tar-rata ta' interessi applikabbli għall-irkupru għandha titwettaq "b'kooperazzjoni mill-qrib" mal-Istat Membru kkonċernat.
- 163 Issa, mill-korrispondenza bejn il-Kummissjoni u l-awtoritajiet Pollakki, li din ipprezentat wara domanda tal-Qorti tal-Prim'Istanza, jirriżulta li l-iffissar tar-rata applikabbli għall-irkupru tal-għajjnuna inkwistjoni effettivament żvolġa "b'kooperazzjoni mill-qrib" mar-Repubblika tal-Polonja. Fil-fatt, fl-ittra tagħhom tat-13 ta' Marzu 2006, l-awtoritajiet Pollakki pproponew bhala rata ta' interessi għall-irkupru, ir-rati tal-bonds tat-Teżor għal hames snin u għaxar snin rispettivament. Fid-dawl tas-sitwazzjoni tas-swieq tal-kapital fil-Polonja f'dak iż-żmien, li kienet ikkaratterizzata minn rati għoljin hafna, iżda li jinżlu malajr, huma talbu li jsir aġġustament annwali ta' dawn ir-rati u li l-interessi ma jkunux ikkalkolati fuq bażi komposta.
- 164 Il-Kummissjoni laqgħet il-biċċa l-kbira ta' dawn il-proposti. Huwa minnu li hija kkunsidrat, għal raġunijiet ta' koerenza, li minflok tuża żewġ rati differenti hija kellha tapplika biss ir-rata tal-bonds għal hames snin għall-perijodu kollu ta' bejn l-1997 u l-2004. Madankollu, meta tiddetermina r-rata applikabbli skont l-Artikolu 9(4) tar-Regolament Nru 794/2004, il-Kummissjoni għandha ċerta margni ta' diskrezzjoni. Barra minn hekk, l-għażla ta' rata unika lanqas ma ġiet ikkontestata mir-rikorrenti.

165 Fir-rigward tal-metodu tal-applikazzjoni tal-interessi, u b'mod partikolari, tal-kalkolu tal-interessi fuq bażi komposta, huwa minnu li l-Kummissjoni ċaħdet l-argument tar-Repubblika tal-Polonja. Madankollu, l-Artikolu 11(2) tar-Regolament Nru 794/2004 jippreċiża esplicitament li r-rata ta' interessi għandha tapplika fuq bażi komposta sad-data tal-irkupru tal-għajjnuna u li l-interessi li jiddekorru f'sena jipproduċu interessi kull sena sussegwenti. Barra minn hekk, l-Artikolu 13 tar-Regolament Nru 794/2004 jipprovdi li l-Artikoli 9 u 11 tiegħu huma applikabbli għal kull deċiżjoni ta' rkupru nnotifikata wara d-data tad-dhul fis-seħh ta' dan ir-regolament. Peress li r-Regolament Nru 794/2004 daħal fis-seħh f'Mejju 2004, huwa kien għalhekk applikabbli waqt l-adozzjoni tad-Deċiżjoni, b'tali mod li l-Kummissjoni kienet obbligata titlob li l-interessi jkunu kkalkolati fuq bażi komposta.

166 F'dawn iċ-ċirkustanzi u fid-dawl tal-fatt li l-awtoritajiet Pollakki pproponew ir-rati ta' referenza inkwistjoni, ma jistax jiġi kkunsidrat li l-Kummissjoni kisret l-obbligu tagħha li tiffissa r-rata ta' interessi applikabbli għall-irkupru tal-għajjnuna inkwistjoni b'kooperazzjoni mill-qrib mar-Repubblika tal-Polonja, li hija wettqet żball manifest ta' evalwazzjoni jew li hija ma kinitx iġġustifikata li tapplika l-imsemmija rata ta' interessi fuq bażi komposta.

167 Isegwi li l-motiv ibbażat fuq ksur tar-Regolament Nru 794/2004 għandu jinċaħad.

168 Peress li l-motivi kollha tar-rikorrenti ġew miċhuda, għalhekk, ir-rikorsi għandhom jinċaħdu fl-intier tagħhom.

Fuq l-ispejjeż

- ¹⁶⁹ Skont l-Artikolu 87(2) tar-Regoli tal-Proċedura, il-parti li tiffurmaw il-kawża għandha tbatli l-ispejjeż, jekk dawn ikunu ġew mitluba. Peress li r-rikorrenti tilfu, hemm lok li jiġu kkundannati għall-ispejjeż, kif mitlub mill-Kummissjoni.

Għal dawn il-motivi,

IL-QORTI TAL-PRIM'ISTANZA (It-Tmien Awla)

taqta' u tiddeċiedi:

- 1) **Ir-rikorsi huma miċhuda.**
- 2) **ISD Polska sp. z o.o. u Industrial Union of Donbass Corp. huma kkundannati għall-ispejjeż.**

Martins Ribeiro

Papasavvas

Dittrich

Mogħtija f'qorti bil-miftuh fil-Lussemburgu fl-1 ta' Lulju 2009.

Firem

Werrej

Il-kuntest ġuridiku	II - 2192
Il-fatti li wasslu għall-kawża	II - 2200
Il-proċedura u t-talbiet tal-partijiet	II - 2205
Id-dritt	II - 2208
Fuq l-ammissibbiltà tar-rikorsi	II - 2208
Fuq il-locus standi	II - 2208
— L-argumenti tal-partijiet	II - 2208
— Il-kunsiderazzjonijiet tal-Qorti tal-Prim'Istanza	II - 2210
Fuq id-dewmien tal-prezentata tar-rikorsi	II - 2212
— L-argumenti tal-partijiet	II - 2212
— Il-kunsiderazzjonijiet tal-Qorti tal-Prim'Istanza	II - 2214
Fuq l-ammissibbiltà tar-rikors ipprezentat kontra l-ittra tas-7 ta' Ġunju 2006	II - 2215
— L-argumenti tal-partijiet	II - 2215
— Il-kunsiderazzjonijiet tal-Qorti tal-Prim'Istanza	II - 2217
Fuq l-ammissibbiltà tat-tielet, tar-raba' u tas-sitt kapijiet tat-talbiet	II - 2219
L-argumenti tal-partijiet	II - 2219
Il-kunsiderazzjonijiet tal-Qorti tal-Prim'Istanza	II - 2220
Fuq il-mertu	II - 2221
Fuq il-motiv ibbażat fuq ksur tal-Protokoll Nru 8	II - 2221
— L-argumenti tal-partijiet	II - 2221
— Il-kunsiderazzjonijiet tal-Qorti tal-Prim'Istanza	II - 2223
Fuq il-motiv ibbażat fuq żbalji manifesti ta' evalwazzjoni	II - 2227
	II - 2245

— L-argumenti tal-partijiet	II - 2227
— Il-kunsiderazzjonijiet tal-Qorti tal-Prim'Istanza	II - 2229
Fuq il-motiv ibbażat fuq ksur tad-dritt li jiġu ppreżentati osservazzjonijiet	II - 2231
— L-argumenti tal-partijiet	II - 2231
— Il-kunsiderazzjonijiet tal-Qorti tal-Prim'Istanza	II - 2232
Fuq il-motiv ibbażat fuq ksur tal-prinċipju tal-protezzjoni tal-aspettattivi legittimi	II - 2234
— L-argumenti tal-partijiet	II - 2234
— Il-kunsiderazzjonijiet tal-Qorti tal-Prim'Istanza	II - 2235
Fuq il-motiv ibbażat fuq ksur tal-Artikolu 14 tar-Regolament Nru 659/1999	II - 2237
— L-argumenti tal-partijiet	II - 2237
— Il-kunsiderazzjonijiet tal-Qorti tal-Prim'Istanza	II - 2238
Fuq il-motiv ibbażat fuq ksur tar-Regolament Nru 794/2004	II - 2239
— L-argumenti tal-partijiet	II - 2239
— Il-kunsiderazzjonijiet tal-Qorti tal-Prim'Istanza	II - 2241
Fuq l-ispejjeż	II - 2244